


డాక్టర్

కార్మికలోకం

ఫిబ్రవరి 2009

మాసపత్రిక

వెల: రూ.5




సత్యం

దుష్ట చతుష్టయం & అద్వైతం


Satyam

పరిణామ సిద్ధాంత ఆవిష్కర్త - చార్లెస్ డార్విన్



మానవ జాతి ఆలోచనా క్రమాన్ని సమూలంగా మార్చివేసిన అతి కొద్ది ఆవిష్కరణల్లో....భూమీద విభిన్న జీవరాసుల ఆవిర్భావానికి సంబంధించి చార్లెస్ డార్విన్ ప్రతిపాదించిన పరిణామ సిద్ధాంతం ఒకటి. నిజానికి డార్విన్ తన రచనల్లో ఎక్కడా పరిణామం (ఇవల్యూషన్) అన్న మాట పేర్కొనలేదు. కాని ఆయన ప్రతిపాదించిన జాతుల ఆవిర్భావ సిద్ధాంతం తరువాతి కాలంలో పరిణామ వాదంగా స్థిరపడిపోయింది.

చార్లెస్ డార్విన్ 22 ఏళ్ల ప్రాయంలో, 1831 డిసెంబర్ 27న ఇంగ్లండులో బీగిల్ అనే ఓడ ఎక్కి, దక్షిణమెరికా ఖండం తీరాన్ని చుట్టుముట్టి అట్లాంటిక్ మహాసముద్రంలో ప్రయాణించి, ఆస్ట్రేలియా, ఆఫ్రికా ఖండాలను తాకుతూ తిరిగి ఇంగ్లండుకు చేరుకున్నాడు. అయితే పాటు సుదీర్ఘంగా సాగిన ఈ ప్రయాణంలో ఆయన ఆయా ఖండాల్లోని జంతువులు, వృక్షాలు, నేల స్వభావాలను పరిశీలించాడు. తను సేకరించిన వివరాలను విశ్లేషించి, జీవుల ఆవిర్భావానికి సంబంధించి అప్పట్లో సాగుతున్న చర్చకు ఒక శాస్త్రీయమైన ముగింపు ఇచ్చాడు. ఆయన ఇచ్చిన ముగింపు అలాంటిలాంటిది కాదు. వేలాది సంవత్సరాలుగా మానవులు కేవలం నమ్మకాల మీద ఆధారపడి జీవ సృష్టికి సంబంధించి ఏర్పరుచుకున్న అభిప్రాయాలను సమూలంగా మార్చేసే ముగింపు అది.

మనకు తెలిసి అతి ప్రాచీనమైన 6000 ఏళ్లనాటి సుమేరియన్ నాగరికతనుండి ఆధునిక కాలం వరకు మానవులు “ఈ జీవజాతులు ఇలాగే పుట్టాయి, ఇలాగే ఉంటాయి” అనుకున్నారు. సమాజం కూడా ఇలాగే ఉంది, ఇక ముందుకూడా ఉంటుంది అనుకున్నారు. అయితే మనిషి తను చూసిన ప్రతి వస్తువుకూ ఒక ప్రారంభం, ఒక అంతం ఉన్నట్లు గమనిస్తున్నాడు. కనుక మానవ సమాజానికీ, తాము చూస్తున్న జీవ జాతులకు కూడా ఒక ఆరంభం ఉండే ఉంటుందని భావించాడు. భూమికి, గ్రహాలకూ, విశ్వానికీ కూడా ఆరంభం ఉంటుందని భావించాడు. వివిధ నాగరికతలు ఈ ఆరంభాన్ని వివిధ రకాలుగా వర్ణించాయి. అయితే అన్నింటా ఒక ఉమ్మడి అంశం ఏమంటే మనిషి ప్రకృతినుండి వివిధ రకాల వస్తువులను సృష్టిస్తున్నట్లే ‘ఏదోఒక మానవాతీతమైన శక్తి ఈ జీవులనూ, మానవులనూ ఇప్పుడున్నట్లు సృష్టించి, నడుపుతోంది.’ అన్ని సమాజాల మతగ్రంథాల్లో ఈ భావన స్థిరపడిపోయింది. బైబిల్లో సృష్టివాదం (జెనిసిస్) ఇదే చెబుతోంది. చార్లెస్ డార్విన్ ఈ బైబిల్లోని అంశాలు అధ్యయనం చేసి ఒక మతగురువుగా స్థిరపడాలని ఉన్నత చదువులు చదివాడు. అయితే విచిత్రమేమంటే ఆయన ప్రతిపాదించిన సిద్ధాంతం సరిగ్గా బైబిల్లోని లేదా ఇతర మత గ్రంథాల్లోని ఈ ‘సృష్టి వాదాన్నే’ మూలకంటా దెబ్బతీసింది. మనం చూస్తున్న జీవ జాతులన్నీ తమ ముందున్న జీవులనుండి పరిణామం ద్వారా కొత్త జీవులుగా ఆవిర్భవించాయని ప్రతిపాదిస్తూ ఆయన 1959లో తన ‘జీవుల ఆవిర్భావం’ (ఆరిజిన్ ఆఫ్ స్పీసీస్) అనే గ్రంథాన్ని ప్రచురించాడు. పుస్తకం పూర్తిపేరు “ప్రకృతి వరణం ద్వారా జీవుల ఆవిర్భావం, లేదా జీవనం కోసం పోరాటంలో అనుకూలమైన జాతుల పరిరక్షణ”

డార్విన్ సిద్ధాంతాన్ని స్థూలంగా ఈ విధంగా చెప్పుకోవచ్చు....

- ప్రతి జాతి జీవి సంతానాన్ని కంటుంది. సంతానోత్పత్తి చాలా ఎక్కువగా ఉంటుంది. ఎంత ఎక్కువంటే, పుట్టిన జీవులన్నీ బ్రతికిబట్టకడితే, వాటి సంతానం, వాటి సంతానం అంతా జీవిత కాలం బ్రతికితే ఈ భూమి ఏదో ఒక జాతి జీవులతో నిండిపోతుంది. కాని ఆహార వనరులు పరిమితంగా ఉండడం వల్ల జీవుల సంఖ్య సమతుల్యంగానే ఉంటుంది. అంటే పుట్టిన సంతానమంతా బ్రతకదు. కొన్ని చనిపోతాయి. కొన్ని మాత్రమే జీవిస్తాయి. ఏ జీవులు చనిపోతాయి? ఏవి జీవిస్తాయో నిర్ణయించే కారకమేమిటి?

జీవులు మధ్య వైవిధ్యం దీన్ని నిర్ణయిస్తుంది. అంటే ఒకే జాతికి చెందినవైనప్పటికీ జీవులు మధ్య వైవిధ్యం ఉంటుంది. ప్రకృతిలో ఏ రెండు జీవులూ చివరికి కవల పిల్లలైనప్పటికీ ఒకే మాదిరిగా ఉండరు. ఈ వైవిధ్యం అనేది పుట్టుకతో వస్తుంది. పుట్టిన జీవులు మధ్య పరిమితమైన ఆహార వనరుల కోసం పోటీ ఏర్పడినప్పుడు ‘ఉత్తమమైన లక్షణాలుగల’ జీవులు బ్రతుకుతాయి. అంటే పరిమితమైన ఆహార వనరులను అందుకోడానికి అనువైన లక్షణాలు అధికంగా గల జీవులు బ్రతుకుతాయి. అటువంటి లక్షణాలు తక్కువగా ఉన్న జీవులు మరణిస్తాయి. అంటే ప్రకృతిలో తను బ్రతకడానికి అనువైన లక్షణాలున్న జీవులే

ఫిబ్రవరి - 2009

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 22 సంఖ్య : 2

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
కార్మికీయం	2
కవర్ స్టోరీ	3-5
డాక్టర్ - డాక్టర్	6
ఉద్యమవార్తలు	7-17
పోరుబాటలో చీమలదండు	18
కవిత	20
జాతీయం	21
అంతర్జాతీయం	22
శ్రామిక మహిళ	24
సామాజిక న్యాయం	26
చీటెడ్ కమ్యూనిటీ (కథ)	27
అంగన్ వాడీ జి.ఓ.	30, 31
బాలల లోకం	32

మేనేజర్ కార్మికలోకం

ఇ.సం.1-7-139/44, ఎన్.టి.సి స్టాండ్ కేంద్రం,
ఎస్.ఆర్. కె.నగర్, రిసాలగడ్డ జమీన్దార్ హిల్స్,
మిడ్నారాబాద్, హైదరాబాద్-20.
ఫోన్: 27612474 ఫ్యాక్స్: 27646585

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,
ఎస్.వీరయ్య, ఆర్.సుధాభాస్కర్,
పి.అజయ్ కుమార్, మహమ్మద్ అబ్బాస్,
పి.అరుణ, ఆర్.ఎస్.మూర్తి, సత్యభాస్కర్.

మేనేజిరియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,
యు.నర్సయ్య, ఆర్.ఎస్.మూర్తి, పి.అరుణ, బాల్ రాజ్

చెప్పినవన్నీ చేశారా ?

“చెప్పిన వన్నీ చేశాం, చెప్పనవీ చేశాం” అంటున్నారు ముఖ్యమంత్రి వర్మలు. కాని మా కిచ్చిన వాగ్దానాలను అమలు చెయ్యలేదంటూ గ్రామసేవకులు, అంగన్ వాడీలు, వివిధ రంగాల కాంట్రాక్టు ఉద్యోగులు, కంటింజెంట్ ఉద్యోగులు పోరాట బాటపట్టారు. ఏది వాస్తవం?


“గ్రామసేవకులను నాలుగోతరగతి ఉద్యోగులుగా వర్గీకరించడం ద్వారా వారి ప్రయోజనాలను పరిరక్షిస్తామని” 2004 కాంగ్రెస్ ఎన్నికల ప్రణాళిక పేజి 30లో తెలియచేశారు. గ్రామసేవకుల వేతనాలను రూ.3000/-కు పెంచుతామని సాక్షాత్తు ముఖ్యమంత్రి నల్గొండ, వరంగల్ లో ప్రకటించారు. ఈ హామీలు అమలు చెయ్యక పోవడం వల్లనే గ్రామసేవకులు 40 రోజుల నుండి సమ్మె చేస్తున్నారు. వినూత్న రీతిలో ఆందోళనను చేపట్టారు. ఇచ్చిన హామీలు అమలు చెయ్యకుండా గ్రామసేవకులకు రాజకీయ దురుద్దేశాలు అంటగట్టి ప్రభుత్వం రాజకీయం చేయడం దుర్మార్గం.

“అంగన్ వాడీలకు ఉద్యోగ భద్రతను, గృహనిర్మాణంలో వారికి మద్దతు కల్పిస్తామని” కాంగ్రెస్ ఎన్నికల ప్రణాళికలోని పేజి 8లో పేర్కొన్నారు. దేశంలో ఏ రాష్ట్రంలోనూ లేనంతగా వేతనాలను పెంచుతామని అంగన్ వాడీల సదస్సులో వై.ఎస్. హామీనిచ్చారు. ఉద్యోగ భద్రత కల్పించకపోగా, అంగన్ వాడీ రంగాన్ని ప్రైవేటీకరించడానికి, నిర్వీర్యం చెయ్యడానికి జీవో 41, 42, 390 లను తెచ్చారు. దీంతో అంగన్ వాడీలు రాష్ట్ర వ్యాప్తంగా 3 రోజుల సమ్మెను చేపట్టారు. ఈ జీవోల రద్దుకై సమరశీల పోరాటానికి సన్నద్ధమవు తున్నారు.

తాత్కాలిక ఉద్యోగులను నిర్ణీత గడువు ప్రకారం క్రమబద్ధీకరిస్తామని ఎన్నికల ప్రణాళికలోని 30 పేజీలో పేర్కొన్నారు. నేటికీ ఈ హామీ అమలు కాక పోవడంతో కంటింజెంట్, డైలీవేజ్ కాంట్రాక్టు ఉద్యోగులు ఆందోళనలోనున్నారు. కనీసం నెలనెలా మొదటి రోజు వేతనాలు చెల్లిస్తామన్న హామీని కూడా ముఖ్యమంత్రి నిలబెట్టుకోలేక పోయారు. కనీస వేతనాలను అమలు చెయ్యనివారిపై క్రిమినల్ చర్యలు చేపడతామని ముఖ్యమంత్రి ప్రకటించినా, ఆచరణలో ఏ ఒక్కరిపైనా చర్యలు తీసుకోలేదు. ‘ఇ’ సేవా కాంట్రాక్టు ఉద్యోగులకు ప్రభుత్వమే ఇచ్చిన జీవోల ప్రకారం కనీవేతనాలు, ఇతర సౌకర్యాలు అమలు కాకపోవడంతో వారు రాష్ట్ర వ్యాప్తంగా 15 రోజులుగా సమ్మెలోనున్నారు. కనీసవేతనాలు, పిఎఫ్., ఇఎస్ఐ లు ఇవ్వని కాంట్రాక్టర్లపై చర్యలు తీసుకోకుండా ప్రభుత్వమే ముద్దాయిగా మారింది.



“కోటి మంది అసంఘటితరంగ కార్మికులందరికీ బెంగాల్, కేరళ, త్రిపుర, తమిళనాడు తదితర రాష్ట్రాల కంటే మెరుగైన సంక్షేమ కార్యక్రమాలను అమలు చేస్తామని” ముఖ్యమంత్రి 2007 మార్చి 22న అసెంబ్లీలో వ్రాతపూర్వకంగా ప్రకటించారు. అధికారుల నుండి 3 నెలలలోగా నివేదిక తీసుకొని మెరుగైన సంక్షేమ కార్యక్రమాలు అమలు చేస్తామన్నారు. అసెంబ్లీలోనే హామీఇచ్చి 22 నెలలు గడుస్తున్నా దాని ఊసేలేదు.

ఇచ్చిన హామీలను ప్రభుత్వం అమలు చెయ్యనందునే కార్మికులు సమ్మెబాట పట్టారు. ఈ సమ్మెలకు, పోరాటాలకు ప్రభుత్వమే బాధ్యత వహించాలి. ఇచ్చిన హామీలన్నీ అమలు చెయ్యాలి. ఆ తర్వాతే చెప్పినవన్నీ చేసామని ముఖ్యమంత్రి చెప్తే ప్రజలు విశ్వసిస్తారు.



కామం

వివిధ పత్రికల సౌజన్యంతో...



సత్యం

దుష్ట చతుష్టయం & అద్వైతం

ఇదేమిటి? తాతాచార్యులకి పీర్ల పండుక్కి ముడిపెట్టేస్తున్నాడని కన్ఫ్యూస్ కావద్దు. 'అద్వైతం' కదా, నిలకడమీదనే అర్థం అవుతుంది. "సత్యం" శోధన పేరుమీద మన మీడియా పండుగచేసుకోవటం మొదలెట్టి నెల కావచ్చింది. కథలు, కథలుగా వ్యాసాలోస్తున్నా అసలు ముద్దాయిలను బయటపెట్టేందుకు అరుదుగానే ప్రయత్నం జరుగుతోంది. ఒకటి, రెండు తెలుగు పత్రికలే దీనికి మినహాయింపు


"దొరకనంతకాలం ప్రతి వాడు దొరే, దొరికితేనే కదా దొంగ"! అన్న నానుడి బహుశా సర్వశ్రీ బైర్రాజు రామలింగరాజుకు నప్పినంత గా మరొకరికి నప్పదు. అయితే ఈయన చేసిన "దొంగ తనం" ఏస్థాయిది? ఎంత మూటగట్టుకున్నాడు? ఎందర్ని ముంచాడు? తనకుతానుగా జనవరి 7న ఎందుకు నేరం అంగీకరించాడు? సిఇఓ గా స్వచ్ఛందంగా ఎందుకు వైదొలిగాడు? వంటివి ప్రధాన పత్రికల్లో వస్తున్నకథనాలు. ఇలా ఎందుకు జరిగింది? దీనికి కారుకులెవరు? ఇవి కీలక ప్రశ్నలు. వీటికి సమాధానాలు వెతకడమంటే సరళీకృత ఆర్థిక విధానాలను బోనులో నిలబెట్టడమే! అప్పుడే అసలు దొంగలైన దుష్ట చతుష్టయం బయటి కొస్తుంది. ఇక చదవండి.

దుష్ట చతుష్టయం మహాభారతంలో ఎంత విలన్లో 2009 లోనూ అంతే విలన్లు. కాకపోతే, సరళీకృత ఆర్థిక విధానాలొచ్చిన తర్వాత దేశానికోదుష్ట చతుష్టయం తయారైంది. బహుశా "కల్కి ఎఫెక్ట్" కాబోలు!

దు.చ-1 (దుష్ట చతుష్టయం నం-1) గురించి ఉరఫ్ రామలింగరాజు గురించి రోజూ కుప్పలు తెప్పలుగా సమాచారం వస్తోంది కాబట్టి ప్రత్యేకంగా చెప్పాల్సింది తక్కువే. కొత్తగా మీడియాలో ప్రచారంలోకి వచ్చిన మాట "కార్పొరేట్ గవర్నెన్స్". దానికి మారుపేరుగా కీర్తించబడ్డ రామలింగరాజు, ఆయన (అ) సత్యం కంపెనీ ఇప్పుడిలా అఘోరించడానికి కారణం ఏమిటి? ఇటువంటి మాటలకి పుట్టిలైన అమెరికాలో కూడ వారిస్థాయికి తగ్గట్లు అంటే దీని బాబులాంటి స్కాంలు జరిగాయి. జరుగుతున్నాయి. భవిష్యత్లో మరిన్ని జరుగుతాయి. అది పెట్టుబడి దారి విధాననైజం. 1729 లో ఇంగ్లండ్లో "సౌత్సీ బుడగ" మొదలు నేటి సబ్ప్రైమ్ బుడగ దాకా ఎన్నో బుడగలు పేలిపోతున్నాయి. వందల కోట్లమంది ప్రజలు చితికి పోతూనే వున్నారు. అందుకే మన దేశ

పెట్టుబడి దారులు, సిఐఐ, అసోచాం, ఫిక్కి వంటివారి సంస్థలు చెప్తున్నట్లు ఇది "రామలింగరాజు పొరపాటు"కు నిదర్శనం కాదు. పెట్టుబడిదారి విధాన వ్యవస్థాగత అంశం.

ఎర్నెస్ట్ & యంగ్ అనే అమెరికాకు చెందిన సంస్థ రామలింగరాజుకు 2007లో "అత్యుత్తమ వ్యాపార వేత్తగా" కితాబిచ్చింది. "ఇన్వెస్టర్ రిలేషన్స్ గ్లోబల్ రాంకింగ్స్" సంస్థ సత్యం కంపెనీని 2006-2007 సం॥లో బ్రహ్మాండమైన "కార్పొరేట్ గవర్నెన్స్" విధానాలు పాటించే సంస్థగా కీర్తించింది. రామలింగరాజును "అత్యుత్తమ వ్యాపారవేత్త" అని, ఆయన్ని చూసి అందరూ నేర్చుకోవాలని ఆయనో "రోల్ మోడల్" అని బిజినెస్ పత్రికల్లో పోటీపడి పొగడ్తలు కుప్పించారు. వీటన్నిటికంటే మించి 2 సార్లు 2007-2008 లో ఇంగ్లండ్ నుండి పనిచేసే సంస్థ నుండి బంగారు నెమలి బహుమతి "సత్యం"కు అందటం. ఈ పురస్కారం తమకు అందటం తాము అవలంబిస్తున్న ప్రపంచస్థాయి విధానాలు, ఎప్పటిపుడు చేపడుతున్న వినూత్న పద్ధతులు కారణమని ఈ రోజు 420 గా కటకటాలు లెక్కబెట్టున్న వడ్లమాని శ్రీనివాస్ వాక్రచ్చారు.



40 మంది “స్వతంత్ర” న్యాయ నిర్ణేతలు 2 విడతలుగా అధ్యయనం చేసి ఈ “బంగారు నెమలి” పురస్కారం అందిస్తారట! ఎన్ఆర్ఐ పారిశ్రామిక వేత్త లార్డ్ స్వరాజ్ పాల్ మొదలు మాజీ స్వీడన్ ప్రధాని డా॥ ఒల్లా ఉల్స్టెన్ వంటి విదేశీ న్యాయనిర్ణేతలు, మన సుప్రీంకోర్టు మాజీ ప్రధాన న్యాయమూర్తి జస్టిస్ పిఎన్ భగవతి, మాజీ సెంట్రల్ విజిలెన్స్ కమీషనర్ ఎన్.విరల్ వంటి భారతీయ న్యాయమూర్తులు 2008లో “బంగారు నెమలి” ఇచ్చిన వారిలో వున్నారు. మరి వీరంతా ఏమి పరిశీలన చేసి ఈ పురస్కారం ఇచ్చారు? ఆడిటర్లు ఏమి చెప్తే దానికి తలూపి పురస్కారాలు ఇచ్చేదానికి ఇంతమంది “నిష్ణాతులు” ఎందుకు? అన్ని పరిశీలించే ఈ అవార్డ్ ఇచ్చినట్లైతే నేడు ఇలా ఎందుకు జరిగింది?

ఇదంతా మనకు ఏం తెలియచెప్తోంది? “ఇచ్చినమ్మ వాయిదా, పుచ్చుకొన్నమ్మ వాయిదా” అన్నట్లు పశ్చిమ దేశాల్లో బ్రహ్మాండమైన ఆర్థిక విధానాలు అమలుతున్నాయని మన పాలకులు చెప్పటం, మన దేశంలోని రామలింగరాజులను వారు పొగిడి ఆకాశానికెత్తడం, ఇటువంటి పాపాలు బ్రద్దలైనపుడు ఎవరికి వారు తప్పుకోవటం పరిపాటి. నేడు అదే జరుగుతోంది.

దు.చ-2 ప్రైస్ వాటర్ కూపర్స్ అమెరికాకు చెందిన ఆడిటింగ్ సంస్థ. రామలింగరాజు చేసిన పాపాలను ఎప్పటికప్పుడు కార్పేట్ క్రిందికి నెట్టి బయటి ప్రపంచానికి కనపడకుండా చేసిన పాపాల బైరవుడు ఈ ప్రైస్ వాటర్ కూపర్స్! ఊరికే ఇంత సాయం ఎవరైనా ఎందుకు చేస్తారు? ఎవరైనా?! 2008 మార్చి 31తో ముగిసిన ఆర్థిక సం॥నికి విప్రో తమ ఆడిటర్లకు 2.8 కోట్ల రూ॥లు ఫీజు

చెల్లించగా టిసిఎస్ 2.77 కోట్లు, ఇన్ఫోసిస్ 1.53 కోట్లు చెల్లించగా ‘సత్యం’ 4.3 కోట్లు రూ॥లు చెల్లించింది. మరి ఎంతకష్టపడి అకౌంట్లు తారుమారు చేసినందుకు ఆ మాత్రం లేకుంటే ఎలా?! మన రాష్ట్రంలోని ఎన్నో ఆడిటింగ్ సంస్థలుంటే ప్రైస్ వాటర్ & హౌజ్ కూపర్స్ ని రామలింగరాజు ఎందుకు సెలక్ట్ చేసుకున్నాడో ఇప్పటికైనా మన ప్రజలు అర్థం చేసుకోవాలి.

ఈ ప్రైస్ వాటర్ కూపర్స్ కు ఇది మొదటిసారా? 2004లో వీరు ఆడిట్ చేస్తూవున్న గ్లోబల్ ట్రస్ట్ బ్యాంకు బోర్డు తిప్పేసింది. ఆరోజున (నవంబర్ 8, 2004న) భారతీయ రిజర్వు బ్యాంకు దేశంలోని బ్యాంకు లన్నిటిని “ఇన్ స్టిట్యూట్ ఆఫ్ ఛార్టర్డ్ అకౌంటెంట్స్ ఆఫ్ ఇండియా (ఐసిఎఐ) చేసే ఎంక్వయిరీ పూర్తయ్యే వరకు సదరు ప్రైస్ వాటర్ కూపర్స్ ను మరెవరు ఆడిటర్లుగా నియమించ రాదని ఆదేశించింది. పాపం ఐసిఎఐ వారి “ఎంక్వయిరీ” ఇంకా పూర్తికాలేదు. ఈ లోపు “సత్యం”లో మరో పాపం బ్రద్దలైంది. ఇప్పుడు మళ్ళీ ఎంక్వయిరీ ప్రారంభించింది ఐసిఎఐ. మరి అదెప్పుడు పూర్తవుతుందో, ఈలోపు ఎందరు “రామరామ” లింగరాజులు బయట పడ్డారో చూద్దాం.

జనవరి 7న సర్వశ్రీ రామలింగరాజు చెప్పినట్లు తనకొస్తున్న ఆదాయంలో లాభం తాను అప్పటివరకు చెప్పుకున్నట్లు 24 శాతం కాదు కేవలం 3 శాతమే నిజమైతే దీన్ని వాటర్ కూపర్స్ ఎందుకు కనిపెట్టలేకపోయింది? ఈ ‘సత్యం’లో రామలింగరాజు, ఆయన కుటుంబ సభ్యులు తమవాటాలను అమ్ముకుంటున్నారన్న వార్తలు కార్పొరేట్ వర్గాల్లో ఎప్పట్నుంచో చక్కర్లు కొడుతున్నాయి. ఇప్పుడు

అధికారయుతంగా తెలుస్తున్న విషయం ఏమంటే 2001లో 25.60 శాతం వున్న రామలింగ రాజు కుటుంబ షేర్ల విలువ 2002 మార్చి 31కి 22.26 శాతంకు, 2003కు 20.74 శాతంకు, 2004 నాటికి 17.35 శాతంకు, 2005 నాటికి 15.67 శాతంకు, 2006కు 14.06 శాతంకు, 2007 మార్చి చివరికి 8.79 శాతంకు పడి పోయింది.

ఇక్కడించి కథ కీలకమలుపు తిరిగింది. “ఊరు దిబ్బగా వున్నా, పేరు గొప్ప” కావటంవల్ల (మళ్ళీ ఫ్రైస్ వాటర్ కూపర్స్ పుణ్యమేనని మరువరాదు) దీని షేరుధర ఆకాశంలో ఉంది. దాంతో ఈ అమ్మకం వల్ల వీరి కుటుంబం 2500 కోట్ల రూ॥ల ఆదాయం సంపాదించింది. హైదరాబాద్, రంగారెడ్డి జిల్లాల్లో వందల వేల ఎకరాలు కారుచౌకగా వీరు కొని పారేయడానికి ఒక పక్కన రాజశేఖరరెడ్డి, మరో పక్క ఫ్రైస్ వాటర్ కూపర్స్ సహకరించాయన్న మాట! అంటే గాలి వాటం లాభాలు (విండ్ ఫాల్ ప్రాఫిట్స్) జుర్రుకునేందుకు “రాజ్యం” సహకరించింది.

31.03.2007 తర్వాత తమ కుటుంబ షేర్లను ఐఎల్ & ఎఫ్ఎస్ ట్రస్ట్, హెచ్ఎస్బిసి క్యాపిటల్ మొ॥న విదేశీ సంస్థల్లో తాకట్టు పెట్టి సుమారు రూ 1200 కోట్లు పొందారు. డబ్బు తిరిగి చెల్లించక పోయే సరికి దాన్ని మార్కెట్లో అమ్మి తమ సొమ్ము తాము రాబట్టుకున్నాయి ఆ సంస్థలు. 2007 సెప్టెంబర్ నాటికి 8.65 శాతంకు దిగజారిన కుటుంబ షేర్ల విలువ 2009 జనవరికి 5.13 శాతంకు పడిపోయింది. డిసెంబర్లో మైటాస్ కొనుగోలుకు రామలింగరాజు చేసిన ప్రయత్నం బెడిసి కొట్టడం, కుటుంబ షేర్ల విలువ ఇలా పడిపోవటంతో మరో గత్యంతరం లేక జనవరి 7న రామలింగరాజు తన తప్పులను అంగీకరించాడు. ఇవేవి ఫ్రైస్ వాటర్ కూపర్స్కు “కనపడక” పోవటమే ఆశ్చర్యం!

ఇక్కడ మరో విషయం గమనార్హం. ప్రధానంగా అమెరికాలోని పెద్ద బ్యాంకులు ఇన్సూరెన్స్ కంపెనీల నుండి వ్యాపారం చేస్తున్న విప్రో, ఇన్ఫోసిస్, టిసిఎస్, సత్యం వంటి సంస్థలన్నీ తమకు 20-24 శాతం లాభాల మార్జిన్ ఉంటుందని చెప్తున్నాయి. రామలింగరాజు చెప్తున్నట్లు ఆయనకు 3% మాత్రమే లాభాలు రావటం నిజమైతే మిగతా కంపెనీలకు ఇదేస్థితి ఉండి వుండాలి. లేకుంటే మన ‘రామరామ’ లింగరాజు చెప్పేది కాకమ్మ కత అయ్యుండాలి. ప్రస్తుతానికి ఇది “చిదంబర” రహస్యమే!

దు.చ-3 ఇది కేంద్ర ప్రభుత్వం ముఖ్యంగా ప్లానింగ్ కమిషన్, దాని అధినాయకుడు, ప్రపంచబ్యాంకు నుండి దిగుమతి అయిన మాంటేగ్ సింగ్ అహ్లావాలియ, ఆయన గురువు, మరోప్రపంచ బ్యాంకు ‘ప్రొడక్ట్’, భారతప్రధాని మన్మోహన్ సింగ్లు. అమెరికాలో ఎనాన్ దివాళా ఎత్తితే అప్పటి వరకు ఎనాన్ గొప్పలాభసాటి

సంస్థఅని దాని షేర్ విలువ పెరగడానికి తోడ్పడ్డ ఆడిటింగ్ సంస్థ ఆర్థర్ ఆందర్సన్ను కూడ ఆదేశప్రభుత్వం మూత వేయించిందని ఇక్కడ మనం గుర్తుపెట్టుకోవాలి. ఇప్పుడు మన పాలకులకు మాత్రం ఫ్రైస్ వాటర్ కూపర్స్ను కనీసం బ్లాక్ లిస్టులో పెట్టడానికి కూడ ధైర్యం చాలట్లేదు. “దట్ఈజ్ సరళీకృత ఆర్థిక విధానాలు”! 12000 కోట్ల హైదరాబాద్ మెట్రోరైల్ ప్రాజెక్టులో పెద్ద ఎత్తున “రాజకీయ అవినీతి” జరిగిందని, కోట్లు “చేతులు” మరాయని మాంటేగ్ సింగ్కు లేఖరాసిన డిఎంఆర్సి (ఢిల్లీ మెట్రోరైల్ కార్పొరేషన్) చైర్మన్ ఇ.శ్రీధరన్ను “ప్రధాన కన్సల్టెంట్” హోదానుండి తన్ని తరిమేశారు. స్వాతంత్ర్యం వచ్చాక నిర్మించిన అద్భుత రైల్వే ప్రాజెక్టు కొంకణ్ రైల్వే. దాని రూపశిల్పి శ్రీధరన్. ఆయనకే ఢిల్లీ మెట్రో ప్రాజెక్టు అప్పగించారు. అతి తక్కువ సమయంలో విదేశీ కంపెనీలకన్నా తక్కువ ఖర్చుతో దాన్ని నిర్మించాడని ఆకాశానికెత్తిన శ్రీధరన్నే, నేలకేసి కొట్టారు. రామలింగ రాజు దెబ్బ! మజాకానా!

ఇక దు.చ నం-4 గురించి. అంటే రాజశేఖరరెడ్డి గురించి! ఇది ఎంతచెప్పినా తరగదు. “మైటాసు”రిడికి రెక్కలు తొడిగింది రాజశేఖరుడే. రామలింగరాజును దేశంలోని మొదటి 10 మంది ఆధునిక భూస్వాముల జాబితాలోకెక్కించింది. ఆయన చలువే! తనకు 6,500 ఎకరాలు భూములున్నాయని ఆయనే ప్రకటించాడు. అనధికారలెక్క 17,400.53 ఎకరాలు వున్నాయట 250 కంపెనీకు పైగా ఈ రామలింగరాజు బినామీషేర్ల మీద నడుపుతున్నాడని ఇప్పుడు వార్తలు గుప్పుమన్నాయి. మరిప్పటివరకు కంపెనీల రిజిస్ట్రార్కు తెలీదా? సుమారు 30,40 ప్రభుత్వ డిపార్ట్ మెంట్ల కళ్ళుకప్పి ఇన్ని కంపెనీలు నిర్వహించటం సాధ్యమేనా? కళ్ళుకప్పటం కాదండి బాబు, వారికి దుప్పట్లే కప్పారు రాజశేఖరరెడ్డి 1+1 రామలింగరాజు.


అభినవ ఎన్రూన్ కుంభకోణంగా పిలువబడుతున్న దీనికి క్షేత్రం మన తెలుగునేల కావటం, ప్రధాన ఆటగాళ్లైన రామ, రాజశేఖరులిద్దరూ తెలుగు వారే కావటం మన పూర్వ జన్మ “సుకృతం” కాబోలు!

ఇక చివరిగా అద్వైతం సంగతి. “యదృశ్యం, తన్నశ్యం” (నీకు కనపడేది, కనపడుతున్నదని నువ్వు అనుకునేది అసలు లేదు) అన్నది అద్వైత సారాంశం. దీన్ని ఒంటపట్టించుకున్న పాలకులు రేపు రామలింగరాజెవరు? రాజశేఖరరెడ్డెవరు? సత్యం ఏంటి? ఫ్రైస్ వాటర్ కూపరేంటి? అన్నీ మాయ! అని రేపు వీరంతా మనల్ని ‘ఘాల్స్’ చేయకుండా వుండాలంటే ఈ విషయాలపై పెద్ద ఎత్తున క్యాంపెయిన్ చేయాలి. ఈ కాంగ్రెస్ పాలనకు మంగళహారతులివ్వాలి.

- ఆర్. సుధాభాస్కర్



సర్వైకల్ స్పాండిలైటిస్ : హోమియో చికిత్స



ఒకప్పుడు వయస్సు పైబడిన వారిలో మాత్రమే కనిపించే సర్వైకల్ స్పాండిలైటిస్ ఇప్పుడు మారిన జీవనశైలి విధానాల వల్ల వయస్సుతో నిమిత్తం లేకుండా యుక్తవయస్కులను కూడా బాధిస్తున్నది.

మెడ వెనుక భాగంలో తలనుండి మొదలయ్యే మొదటి 7 వెన్నుపూసల మధ్యలో ఉన్న కార్టిలేజి (మృదులాస్థి)లో వచ్చే మార్పు వల్ల స్పాండిలైటిస్ సమస్య ఉత్పన్నమవుతుంది. వెన్నుపూసలు సులువుగా కదలడానికి కార్టిలేజ్ తోడ్పడుతుంది.

కారణాలు :

వెన్నుపూసల మధ్య కార్టిలేజ్ క్షీణించడం, ఆస్టియోపైటిస్ ఏర్పడటం వల్ల వస్తుంది.

స్పాంజి లేదా దూది ఎక్కువగా ఉపయోగించిన కుర్చీలలో అసంబద్ధ భంగిమల్లో కూర్చోవడం కంప్యూటర్ ముందు ఎక్కువసేపు కదలకుండా కూర్చుని పని చేయడం ఒకే చోట కూర్చుని గంటల తరబడి విధులు నిర్వర్తించడం ఎక్కువసేపు వంచిన తల ఎత్తకుండా పనిచేయడం తీసుకునే ఆహారంలో కాల్షియం, విటమిన్లు లోపించడం. వలన ఈ సమస్యవస్తుంది.

లక్షణాలు :

మొడ నొప్పి తీవ్రంగా ఉండి మెడ ఎటువైపు కదల్చినా నొప్పి తీవ్రత పెరుగుతుంది. నాడులు ఒత్తిడికి గురి కావడం వల్ల నొప్పి భుజాల మీదుగా చేతులకు వ్యాపిస్తుంది. తిమ్మిర్లు ఎక్కువగా ఉండి చేతిని పైకి ఎత్తడం కష్టంగా ఉంటుంది. తల తిప్పినట్లు అనిపించి సరిగ్గా నిలబడలేకపోవడం జరుగుతుంది.

జాగ్రత్తలు :

స్పాండిలైటిస్ సమస్యతో ఎక్కువగా బాధపడేవారు కనీసం 3 వారాలు విశ్రాంతి తీసుకోవాలి. ఇలా చేస్తే సమస్య తీవ్రత తగ్గుతుంది.

ఈ సమస్య రాకుండా ఉండటానికి ప్రతిరోజూ వ్యాయామం, యోగా, ప్రాణాయామం చేయాలి. సమస్య ఉన్నప్పుడు డాక్టర్ సలహా మేరకు కొన్ని వ్యాయామాలు చేయాలి.

ఎక్కువగా స్పాంజి ఉన్న కుర్చీల్లో కూర్చునేప్పుడు సరైన భంగిమల్లో కూర్చోవాలి.

వాహనాలు నడిపేటప్పుడు సరైన స్థితిలో కూర్చోవాలి.

తలకింద ఎత్తయిన తలగడలు వాడకూడదు.

సమస్య ఉన్నప్పుడు మెడను ఒకేసారి అకస్మాత్తుగా తిప్పకూడదు.

పౌష్టిక ఆహారాన్ని తీసుకోవాలి.

సమస్య తీవ్రంగా ఉన్నప్పుడు బరువులు లేపకూడదు.

మానసిక ఒత్తిడిని నివారించుకోవాలి.

చికిత్స :

సర్వైక్ స్పాండిలైటిస్కు హోమియో వైద్యవిధానంలో మంచి చికిత్స ఉంది. వ్యాధి లక్షణాలు, వ్యక్తి తత్వ లక్షణాలను పరిగణనలోకి తీసుకుని చికిత్స చేస్తే మెడ నొప్పినుంచి త్వరగా విముక్తి పొందవచ్చు.

మందులు :

బ్రయోనియా : మెడ కదలించడం వల్ల నొప్పి అధికమవుతుంది. విశ్రాంతి వల్ల నొప్పి తగ్గుతుంది. వీరికి దాహం అధికంగా ఉండి నీరు ఎక్కువగా తాగుతారు. మానసికపరంగా వీరికి కోపం ఎక్కువ. వీరిని కదిలించ కూడదు.

కోనియం మెడనొప్పితోపాటు కళ్లు తిరిగినట్లు అనిపిస్తుంది. మెడ అటుఇటు తిప్పినప్పుడు వస్తువులు గుండ్రంగా తిరుగుతున్నట్లుగా అనిపిస్తుంది. వృద్ధుల్లో వచ్చే మెడనొప్పికి ఇది ఆలోచించదగిన మందు.

కాక్యూలర్ : కళ్లు తిరగడంతోపాటు మెడలోని వెన్నుపూసలో కలుక్కుమని బాధించినట్లుగా నొప్పి ఉంటుంది. వీరికి రైలు, కారు, బస్సు ప్రయాణాలు పడవు. ప్రయాణాల వల్ల వీరికి వాంతి వచ్చినట్లు ఉంటుంది. ఈ లక్షణాలున్న వారికి ఈ మందు సరైనది.

స్ట్రెజీలియా : నొప్పి ఎడమ భుజంలో ఉండి ఎక్కువగా బాధించే వారికి ఈ మందు ముఖ్యమైనది.

కాల్షియ : నొప్పి మెడనుంచి మొదలై కుడి భుజానికి వ్యాప్తి చెంది, భరించలేనంతగా ఉంటుంది.

హైపరికం : తీవ్రస్థాయిలో మెడ, భుజ కండరాలు పోట్లతో కూడిన నొప్పి కలిగి ఉంటాయి.

ఇవేకాకుండా రూటా-జి, కాలీకార్బ్, రస్టాక్స్, మెగ్ఫాస్ కాలేరిఆఫాస్, కాస్టికం మందులు కూడా బాగా పని చేస్తాయి.

- డాక్టర్ పావశెట్టి శ్రీధర్

ఉద్యమ వార్తలు

ప్రభుత్వ నిర్లక్ష్యానికి నిరసనగా రెవిన్యూమంత్రి దిష్టి బొమ్మ దగ్ధం



గ్రామసేవకులు సమ్మె పట్ల ప్రభుత్వ మొండి వైఖరికి నిరసనగా జనవరి 9న భీమిలి, పద్మాభం, ఆనందపురం మూడు మండలాల గ్రామసేవకులు భీమిలి మండలం తగరపువలసలో ర్యాలీ నిర్వహించారు. అంబేద్కర్ జంక్షన్ వద్ద బహిరంగ సభ, సంతవద్ద రాస్తారోకో చేసారు. భీమిలి డివిజన్ కమిటీ సిఐటియు ఆధ్వర్యంలో దగ్ధం చేయటం జరిగింది. రెవిన్యూ మంత్రి-ధర్మాన ప్రసాధరావు దిష్టిబొమ్మను దగ్ధం చేసారు. ఈ సందర్భంగా జరిగిన సభలో సిఐటియు జిల్లా ప్రధానకార్యదర్శి ఎస్.రమేష్ మాట్లాడుతూ గ్రామసేవకులు సమ్మె 20 రోజులుగా జరుగుతున్నా ప్రభుత్వం పట్టించుకోక పోవడం ప్రభుత్వ నిర్లక్ష్యానికి అద్దంపడుతుందన్నారు. ముఖ్యమంత్రి అధికారంలోకి రాకముందు వచ్చినతరువాత గ్రామసేవకుల సమస్యలను పరిష్కరిస్తానని, 4వ తరగతి

ఉద్యోగులుగా గుర్తిస్తామని, కనీసవేతనం అమలు చేస్తానని, వి.ఆర్.ఓ, పంచాయితీ సెక్రటరీ, ఎటెండర్ ప్రమోషన్లు అమలు చేస్తానని హామీనిచ్చారు. అధికారంలోకి వచ్చి నాలుగున్నర సం॥లు దాటినా హామీలను అమలు చేయలేదు. సమ్మెకు ముందు అనేక సార్లు ముఖ్యమంత్రిని కలిసినా సమస్యలు పరిష్కారానికి ముందుకు రాలేదన్నారు. సిఐటియు డివిజను కన్వీనర్ ఆర్ఎస్ఎన్మూర్తి మాట్లాడుతూ గ్రామసేవకుల సమస్యలు పరిష్కరించకపోవడం దురదృష్టం అన్నారు. ఈ కార్యక్రమంలో సిఐటియు నాయకులు రవ్వనర్సింగరావు, ఎం. భాస్కరరావు, గ్రామసేవకులు నాయకులు బి.వెంకటరావు, సూర అప్పల కొండ(భీమిలి), వాశి అప్పారావు, అప్పన్న, అర్జునరావు (ఆనంతపురం), మద్దిశ్రీను, ఆదినారాయణ, తదితరులు పాల్గొని ప్రసంగించారు.

ఐసిడిఎస్ పరిరక్షణకై పోస్ట్ కార్డుల ఉద్యమం

ఐసిడిఎస్ పరిరక్షణకోసం ఎపి అంగన్వాడీ వర్కర్స్ & హెల్పర్స్ యూనియన్ (సిఐటియు) ఆధ్వర్యంలో చేపట్టిన దశ వారి ఆందోళనలో బాగంగా భూర్గంపాడు మండలంలో పోస్ట్ కార్డ్స్ ఉద్యమాన్ని చెపట్టారు. ఐసిడిఎస్ను పంచాయితీలకు అప్పజెప్పుతూ జారి చేసిన జీవో నెం 4,142, 390 ల ఉపసంహరించుకోవాలని కోరుతూ మండలంలోని వర్కర్స్ & హెల్పర్స్ ముఖ్యమంత్రికి లేఖలు వ్రాశారు. ఈ సందర్భంగా సిఐటియు డివిజన్ కార్యదర్శి బి.మధు మాట్లాడుతూ ఐసిడిఎస్ను నిర్వీర్యం చేసి, ప్రయివేటీకరణ చేసేందుకు రాష్ట్ర భుత్వం దొడ్డి తోవన జీవోలను తెచ్చిందని విమర్శించారు. ఈ కార్యక్రమంలో యూనియన్ ప్రాజెక్టు కార్యదర్శి ధనలక్ష్మి నాయకులు మేరి,



అదిలక్ష్మి, వెంకటమ్మ, సిఐటియు ఐటీసి నాయకులు ఎన్విరావు తదితరులు పాల్గొన్నారు.

జీవో 41, 42, 390 లను రద్దు చేయాలి



అంగన్వాడీల బతుకులను రోడ్డు కీడుస్తూ తీసుకొచ్చిన 41, 42, 390 జీవోలను తక్షణమే రద్దు చేయాలని డిమాండ్ చేస్తూ వరంగల్ జిల్లాలోని ఆర్డిఓ కార్యాలయాలను అంగన్వాడీలు ముట్టడించారు.


ఈ సందర్భంగా ఎ.పి. అంగన్వాడీ వర్క్స్ & హెల్పర్స్ యూనియన్ జిల్లా కార్యదర్శి శీలం కమలాదేవి మాట్లాడుతూ ఈ జీవోల ద్వారా పంచాయితీరాజ్ లో వీలైనా చేసి ప్రభుత్వం పూర్తిగా తనబాధ్యతలనుండి తప్పుకోవాలని చూస్తుందన్నారు. స్వచ్ఛంద సంస్థలకు అప్పజెప్పాలనే ఉద్దేశాన్ని విరమించు

కోవాలని అన్నారు. ఎన్నికల ముందు ఇచ్చిన హామీలను పూర్తిగా విస్మరించిందన్నారు. జిల్లాలో అన్ని మండల కేంద్రాలలో ర్యాలీలు నిర్వహించారు, రెండవరోజు ప్రాజెక్టుల వద్ద, ధర్నాలు చేశారు. రాష్ట్ర వ్యాప్త సమ్మెలో బాగంగా జరిగిన ఈ కార్యక్రమాల్లో 3వ రోజు 5 డివిజన్లలో పెద్దఎత్తున కార్యక్రమాల్లో పాల్గొన్నారు. ఈ కార్యక్రమంలో సిఐటియు జిల్లా కార్యదర్శి రావునర్సింహ, జిల్లా నాయకులు వెముల నర్సింగం, జె.సోమన్న, భాగ్యలక్ష్మి, అన్నపూర్ణ, రుక్మిణి, సరోజన, రమ, లలిత, తదితరులు పాల్గొన్నారు.

తహసీల్దార్ ఆఫీసు ముట్టడించిన అంగన్వాడీలు

రాష్ట్ర కమిటీ పిలుపు పేరకు జనవరి 21న అంగన్వాడీల సమస్యల పరిష్కారం కోరుతూ తిరుపతి అర్బన్, రూరల్ తహసీల్దార్ కార్యాలయాలను ముట్టడించారు. రోజంతా పనులను స్తంభింపచేశారు.

ఈ సందర్భంగా సిఐటియు చిత్తూరు జిల్లా ప్రధాన కార్యదర్శి, ఆర్.హరికృష్ణ, వాడగంగరాజులు మాట్లాడుతూ రాష్ట్ర ముఖ్యమంత్రి ప్రతిపక్షంలో వున్నప్పుడు తిరుపతిలో అంగన్వాడీల సదస్సుకు హాజరై అనేక వాగ్దానాలు చేశారని అధికారంలోకి వచ్చిన తరువాత వాటిని తుంగలో తొక్కారని విమర్శించారు. జీవో 41, 42, 390 లను వెంటనే రద్దు చేయాలని అందతవరకు ఉద్యమం కొనసాగుతుందని హెచ్చరించారు. ఈ కార్యక్రమంలో అంగన్వాడీ నాయకురాళ్ళు అరుణ, నాగరాజమ్మ, దీనవతి, రీనా,



భ్రమరాంబ, జయప్రభ, శాంతిలతో పాటు అర్బన్, రూరల్ ప్రాజెక్టుల అంగన్వాడీ వర్కర్లు, హెల్పర్లు పాల్గొన్నారు. సిఐటియు అధ్యక్షులు ఎన్.వి రమణ, సిపిఎం ఎంపిటిసి లక్ష్మయ్య, యశోదలు కూడా మద్దతు ఇచ్చారు. ♦

అంగన్వాడీ ఉద్యోగుల నిరాహారదీక్షలు

అంగన్వాడీ వర్కర్స్ & హెల్పర్స్ యూనియన్ రాష్ట్ర కమిటీ పిలుపుమేరకు నెల్లూరు నగర కమిటీ ఆధ్వర్యంలో జనవరి 21న సుమారు 100 మంది అంగన్వాడీ కార్యకర్తలు నెల్లూరు కలెక్టర్ కార్యాలయం వద్ద నిరాహారదీక్ష చేశారు. ఈ శిబిరాన్ని సిఐటియు నగర ఉపాధ్యక్షులు కటారి అజయ్ కుమార్ ప్రారంభిస్తూ, అంగన్వాడీ వర్కర్స్ మరియు హెల్పర్స్ సమస్యలు చాలా న్యాయమైనవని వాటిని రాష్ట్రప్రభుత్వం వెంటనే పరిష్కరించాలని డిమాండ్ చేశారు. జీవో 41, 42, 390లను వెంటనే రద్దు చెయ్యాలని, పెన్షన్ సౌకర్యం కల్పిస్తూ, కనీస వేతనాలు చట్ట ప్రకారం ఇవ్వాలని, వారిని ప్రభుత్వ ఉద్యోగులుగా గుర్తించాలని కోరారు. అలాగే అర్హులైన వారికి ఇళ్ల స్థలాలు ఇవ్వాలని కోరారు.

నగర కార్పొరేటర్ మస్తాన్, మధ్యాహ్నభోజన కార్మిక సంఘం నగర కార్యదర్శి షకీలాలు తమ సందేశాలు ఇచ్చారు. అనంతరం



ప్రతినిధి వర్గం జిల్లా అంగన్వాడీ యూనియన్ ఉపాధ్యక్షులు మణమ్మ, శ్యామల, మేరి, జ్యోతి తదితర నాయకులతో డిఆర్ఓకు వినతిపత్రాన్ని ఇచ్చారు.

రాష్ట్ర ప్రభుత్వ శవయాత్ర చేసిన అంగన్వాడీలు


ఎ.పి. అంగన్వాడీ వర్కర్స్ & హెల్పర్స్ యూనియన్ ఆధ్వర్యంలో జరిగిన 3 రోజుల సమ్మె సందర్భంగా 19,20 తేదీలలో కృష్ణా జిల్లాలోని బంటుమిల్లిలో అంగన్వాడీలు నిరాహారదీక్ష, మానవహారం ఏర్పాటు చేశారు. 21న రాష్ట్ర ప్రభుత్వ దిష్టిబొమ్మకు శవయాత్ర నిర్వహించారు. బంటుమిల్లి పట్టణమంతా నిరసన ప్రదర్శన చేసి దిష్టిబొమ్మను దగ్ధం చేశారు. సిఐటియు బంటుమిల్లి డివిజన్, అధ్యక్షురాలు వై.లక్ష్మీప్రసన్న జీ.వో నెం 41, 42, 390లు రద్దు చేయాలని డిమాండ్ చేశారు. ఈ కార్యక్రమానికి మద్దతుగా కె.వి.పి.ఎస్ జిల్లా అధ్యక్షులు శ్రీ నీలం

పుల్లయ్య, వ్యవసాయ కార్మికసంఘం జిల్లా నాయకులు శ్రీ పోసిన మోహనరావు, రైతు, మత్స్య కార్మిక సంఘాల నాయకులు శ్రీ గౌరిశెట్టి నాగేశ్వరరావు, శ్రీ కొల్లాటి శ్రీనివాసరావులు పాల్గొని సంఘీభావం తెలిపారు. అంగన్వాడీ వర్కర్స్ & హెల్పర్స్ యూనియన్ బంటుమిల్లి ప్రాజెక్ట్ అధ్యక్షురాలు వి.నాగమణి సెక్టార్ నాయకులు డి.సామ్రాజ్యం, జి.మార్గరెట్, గోపి లక్ష్మి, శ్రీదేవి, మహాలక్ష్మి మరియు ప్రాజెక్టు పరిధిలోని బంటుమిల్లి, కృత్తివెన్ను మండలాల్లోని అంగన్వాడీ వర్కర్లు, ఆయాలు పాల్గొన్నారు.

♦ ♦ ♦

41,42,390 జీ.వోల రద్దుకై ఐక్య ఉద్యమం

మహిళా శిశు సంక్షేమ శాఖలోని వివిధ పథకాలను పంచాయితీలకు, స్వచ్ఛంద సంస్థలకు అప్పగిస్తూ రాష్ట్ర ప్రభుత్వం జారీ చేసిన 41,42,390 జీవోలను వెంటనే రద్దు చేయాలని, ఉద్యోగ కార్మిక సంఘాలు ప్రభుత్వాన్ని డిమాండ్ చేశాయి. లేనట్లయితే రాష్ట్ర వ్యాప్తంగా ఐక్య ఉద్యమం చేపట్టాలని సిఐటియు రాష్ట్రకమిటీ ఆధ్వర్యంగా జనవరి 29న హైదరాబాద్లోని సుందరయ్య విజ్ఞానకేంద్రంలో జరిగిన రౌండ్ టేబుల్ సమావేశం తీర్మానించింది. సిఐటియు రాష్ట్ర ప్రధాన కార్యదర్శి ఆర్.సుధా భాస్కర్ అధ్యక్షతన జరిగిన ఈ కార్యక్రమంలో ఎం.జనార్ధన్రెడ్డి (ఎపిఎన్టీఓ ప్రతినిధి), బి.ఆశీర్వాధం, ఎడిషన్ బాబు సతీష్కుమార్(జెఎసి నేతలు), ఎం.సాయిబాబు (సింగరేణి కాలరీస్ ఎంప్లాయిస్ నాయకులు) కె.ధనలక్ష్మి(ఆశావర్కర్స్ యూనియన్) ఎ.సావిత్రి (ఐసిడిఎస్ సూపర్వైజర్స్ యూనియన్), ఎ.వనజ (ఎపి అంగన్వాడీ వర్కర్స్ అండ్ హెల్పర్స్ యూనియన్) ఇతర గజిటెడ్



నాన్ గజిటెడ్ ఉద్యోగులు పాల్గొన్నారు. ఈ సందర్భంగా సిఐటియు రాష్ట్ర ఉపాధ్యక్షురాలు పి. రోజా ప్రవేశపెట్టిన తీర్మానాన్ని సమావేశం ఏకగ్రీవంగా ఆమోదించింది.

♦ ♦ ♦

లబోదిబోమంటూ గ్రామసేవకుల బిక్షాటన మంత్రులు ఎదుట నిరసన

గ్రామసేవకులు సమ్మెలో భాగంగా బిక్షాటన చేస్తూ, తహశీల్దార్ కార్యాలయాల వద్ద లబో దిబోమంటూ నిరసన వ్యక్తం చేశారు. కార్యాలయాల వద్దే వంటావార్చు చేసుకున్నారు. మెదక్ లో శిరోముం డనం చేసుకుని నిరసన వ్యక్తం చేశారు. ఖమ్మం జిల్లాలో సమ్మె కొనసాగింది. నల్గొండ జిల్లాలో భువనగిరి, నల్గొండ పట్టణాల్లో గ్రామసేవకులు బిక్షాటన చేసి నిరసన వ్యక్తం చేశారు. వరంగల్ జిల్లా పాలకుర్తిలో లబోదిబోమంటూ ప్రదర్శన నిర్వహించారు. నర్సంపేటలో బిక్షాటన చేశారు.

ఆదిలాబాద్ జిల్లా కేంద్రంలో, వాంకిడి, తాంసి మండల కేంద్రంలో గాడిదకు వినతి పత్రం అందజేశారు. కరీంనగర్ జిల్లాలోని పలుమండల కేంద్రాల్లోని తహశీల్దార్ కార్యాలయాల



ముందు వంటావార్చు చేసుకున్నారు. లబోదిబోమంటూ ర్యాలీలు నిర్వహించారు. నిజామాబాద్ జిల్లా రెంజల్ మండలం లోని తహశీల్దార్ కార్యాలయానికి తాళం వేసి విధులను అడ్డుకున్నారు. సాయిలు, లక్ష్మన్ అనే గ్రామసేవకులు కార్యాలయ భవనం పైకి ఎక్కి ఆత్మహత్యాయత్నం చేశారు. మెదక్, జోగిపేట పట్టణాల్లో గ్రామసేవకులు శిరోముండ్లనం చేసుకుని, కంగ్రిలో బొబ్బలు పెడుతూ నిరసన తెలిపారు. నర్సాపూర్ లో వీరికి మద్దతుగా అఖిలపక్షం ఆధ్వర్యంలో రాస్తారోకో చేశారు. రంగారెడ్డి జిల్లా వికారాబాద్ లో ఆర్డీఓ, మోమిన్ పేట, బంట్వారం, పూడూరుల్లో తహశీల్దార్ కార్యాలయాల ఎదుట చీపురుకట్టలతో ఊడ్చి నిరసన తెలిపారు. తాండూరులో ఉరేసుకుని నిరసన వ్యక్తం చేశారు. కర్నూలు జిల్లాలో గ్రామసేవకులు, కుటుంబ సభ్యులు లబోదిబో కార్యక్రమం నిర్వహించారు. కర్నూలు నగరంలోని కలెక్టరేట్

వరకు ర్యాలీ నిర్వహించారు. మహబూబ్ నగర్ గ్రామసేవకులు భారీ ర్యాలీ నిర్వహించారు.

మంత్రులు రోశయ్య, ధర్మాన ముందు గ్రామసేవకుల నిరసన గుంటూరు జిల్లాలో మంత్రులు కె.రోశయ్య, ధర్మాన ప్రసాదరావు కార్యక్రమాలను అడ్డుకునేందుకు గ్రామసేవకులు ప్రయత్నించారు. దాంతో పోలీసులు, గ్రామసేవకుల మధ్య వాగ్వివాదం, తోపులాట జరిగింది. మంత్రి రోశయ్యకు గ్రామసేవకులు వినతిపత్రం అందజేశారు. శ్రీకాకుళం, విజయనగరం జిల్లాల్లోనూ దీక్షా శిబిరాలు కొనసాగుతున్నాయి. విశాఖపట్నం జిల్లా చోడవరంలో బిక్షాటన చేశారు. తూర్పుగోదావరి జిల్లా జగ్గంపేటలో తహశీల్దార్ కార్యాలయాన్ని ముట్టడించారు. పిఠాపురంలో బిక్షాటన కార్యక్రమం నిర్వహించారు. పశ్చిమ గోదావరి జిల్లాలో లబోదిబో కార్యక్రమం ద్వారా వినూత్న నిరసన తెలిపారు. తణుకులో లబోదిబోమంటూ కలెక్టర్ జి.జయలక్ష్మిని కలిశారు. కామవరపుకోటలో అర్ధనగ్న ప్రదర్శన చేశారు. ఈ సందర్భంగా షేక్ సత్తార్ అనే గ్రామసేవకుడు గుండు తీయించుకుని నిరసన తెలిపాడు. ప్రకాశం, కృష్ణా జిల్లాల్లో అన్ని మండలాల్లోనూ నిరసన తెలిపారు. కుటుంబ సభ్యులతో కలిసి చెవిలో పువ్వు, చేతిలో చిప్పతో బిక్షాటన చేస్తూ వినూత్నంగా నిరసన తెలియజేశారు.

చెవిలో పువ్వు, చేతిలో చిప్పతో శుక్రవారం రాష్ట్ర రాజధాని హైదరాబాద్ లోని ఆర్డీసి క్రాస్ రోడ్డులో బిక్షాటన కార్యక్రమాన్ని చేపట్టారు. 28,29 తేదీల్లో అన్ని జిల్లాల్లో కలెక్టరేట్లను ముట్టడిస్తామని హెచ్చరించారు. కెవిపిఎస్, సిఐటియు, డివైఎఫ్ఐ, వ్యవసాయ కార్మిక సంఘాలు ఈ బిక్షాటన కార్యక్రమంలో మద్దతుగా పాల్గొన్నాయి. ఈ సందర్భంగా గ్రామసేవకుల సంఘం ప్రధానకార్యదర్శి వంగూరు రాములు, కెవిపిఎస్ రాష్ట్ర కార్యదర్శి జాన్ వెస్లీ మాట్లాడుతూ 33 రోజులుగా గ్రామసేవకులు షమ్మె చేస్తున్నప్పటికీ ప్రభుత్వం స్పందించక పోవడం విడ్డూరమన్నారు. ముఖ్యమంత్రి వైఎస్ ఇచ్చిన హామీలను నిలబెట్టుకోవాలని డిమాండ్ చేశారు. కనీస వేతనం రూ.4,000 పెంచాలని, నాలుగో తరగతి ఉద్యోగులుగా గుర్తించాలని, అర్హులైన వారికి ప్రమోషన్లు కల్పించాలని, ఖాళీ పోస్టులను భర్తీ చేయాలని కోరారు.

♦ ♦ ♦

గ్రామసేవకుల ఉసురుతో ప్రభుత్వ పతనం తప్పదు

గ్రామసేవకుల సమస్యల పరిష్కారంలో ప్రభుత్వం నిర్లక్ష్యంగా వ్యవహరిస్తుందని, అణగారిన వర్గాలకు చెందిన వీరికి జీతాలు పెంచకుండా పస్తులతో వుంచితే వారి ఉసురు తగిలి ఈ ప్రభుత్వం పతనం కాక తప్పదని భద్రాచలం పార్లమెంట్ సభ్యులు డా॥ మిడియంబాబూరావు ప్రభుత్వాన్ని హెచ్చరించారు. బూర్గంపాడులో గ్రామసేవకుల సమ్మె శిబిరాన్ని ఆయన సందర్శించి వారి పోరాటానికి మద్దతు ప్రకటించారు. ఈ సందర్భంగా ఆయన మాట్లాడుతూ కడుపు కాలి అకలి మంటలతో సమ్మె చేస్తుంటే ఇదివరకే జీతాలు బాగా పెంచానని, ప్రమోషన్లు ఇచ్చానని ముఖ్యమంత్రి, రెవెన్యూమంత్రిలు తప్పుడు ప్రచారం చేస్తూ సమ్మె విచ్ఛిన్నానికి కుట్ర చేస్తుందన్నారు. ముఖ్యమంత్రిగారు ప్రజా పథంలో గ్రామసేవకుల వేతనాలను 3000కు పైగా పెంచుతానని బహిరంగంగా ప్రకటించినా ఇచ్చిన హామీలను ఎందుకు అమలు చేయలేదని ప్రశ్నించారు. నేటికైనా ముఖ్యమంత్రి రెవెన్యూమంత్రి



తప్పుడు ప్రచారాలు మానుకొని సమ్మెను పరిష్కరించాలని డిమాండ్ చేశారు. ఈ కార్యక్రమంలో సిపిఎం డివిజన్ కార్యదర్శి ఎ.కనకయ్య, మండల కార్యదర్శి బండారు వెంకటేశ్వర్లు సిఐటియు డివిజన్ కార్యదర్శి బి.మధు తదితరులు పాల్గొన్నారు.

రెవెన్యూ మంత్రిలేఖ దగ్గం

గ్రామసేవకులు పోరాటంలో భాగంగా వరంగల్ జిల్లాలోని అన్ని మండల కేంద్రాల్లో భోగిమంటలు వేసి సమ్మె విరమించాలన్న రెవెన్యూ మంత్రి వ్రాసిన లేఖను దగ్గం చేశారు.

ఈ సందర్భంగా ముఖ్యతిథిగా పాల్గొన్న సిఐటియు రాష్ట్ర అధ్యక్షులు ఎస్.వీరయ్య మాట్లాడుతూ గ్రామసేవకులను రాష్ట్ర ముఖ్యమంత్రి వై.ఎస్.రాజశేఖరరెడ్డి మోసం చేశారని అన్నారు. ఎన్నికల ముందు తాము అధికారంలోకి వస్తే గ్రామసేవకులను నాలుగోతరగతి ఉద్యోగులుగా గుర్తిస్తామని రాత పూర్వకంగా హామీ ఇచ్చి అధికారంలోకి వచ్చాక కాంగ్రెస్ ప్రభుత్వం మోసం చేసిందని అన్నారు. వరంగల్, కృష్ణా జిల్లాలో జరిగిన ప్రజాపథం కార్యక్రమంలో గ్రామసేవకులను దశలవారీగా రూ.3,900/- వేతనమిస్తామని చెప్పిన ముఖ్యమంత్రి దశ దగ్గరకొచ్చినా పెంచలేదని దుయ్యబట్టారు. నెల రోజులుగా సమ్మె చేస్తున్నా ముఖ్యమంత్రి గానీ, రెవెన్యూమంత్రి గానీ పట్టించుకోవడం లేదన్నారు.



ఇప్పటికైనా ప్రభుత్వం స్పందించి సమస్యలను పరిష్కరించాలని డిమాండు చేశారు. ఈ కార్యక్రమంలో సిఐటియు జిల్లా ప్రధానకార్యదర్శి గడ్డం రమేష్, అధ్యక్షులు రొయ్యలరాజు గ్రామసేవకుల సంఘం జిల్లా గౌరవ అధ్యక్షులు రావుల నర్సింహ జిల్లా నాయకులు యాటాల సోమన్న, బిక్షపతి, ఎం.వీర రాఘవులు, రాజు, ఆర్.రాజేశ్వర్, కె.రమేష్, రఘు, పి.చంద్రమౌళి తదితరులు పాల్గొన్నారు.

ఐసిడిఎస్ ను రక్షించుకుందాం !

ఐసిడిఎస్ రక్షణకు అంగన్ వాడీ వర్కర్స్ అండ్ హెల్పర్స్ యూనియన్ చేస్తున్న పోరాటానికి సిఐటియు, ఎపి వ్యవసాయ కార్మిక సంఘం, ఎపి రైతు సంఘం, ఐద్యా, కెవిపిఎస్, గిరిజన సంఘం, వృత్తిదారుల సంఘం, పట్టణ పేదల సంక్షేమ సంఘం మద్దతు ప్రకటించాయి. మహిళలు, పిల్లలకు పౌష్టికాహారం అందించే ఐసిడిఎస్ ను నిర్వీర్యం చేయాలని చూస్తున్న కాంగ్రెస్ ప్రభుత్వ పన్నాగాలను విశాఖ ఉద్యమాలతోనే అడ్డుకోవాలని

సంఘాలు నిర్ణయించాయి. ఐసిడిఎస్ కు నష్టం చేకూర్చే 41, 42, 390 జి.ఓ.లను రద్దు చేయాలని డిమాండ్ చేశాయి. హైదరాబాద్ లో ప్రజాసంఘాల ఆధ్వర్యంలో ఐసిడిఎస్ పరిరక్షణకు రాష్ట్ర సంయుక్త సదస్సు జరిగింది. అంగన్ వాడీ వర్కర్స్ & హెల్పర్స్ యూనియన్ రాష్ట్ర అధ్యక్షురాలు లలితమ్మ అధ్యక్షతన జరిగిన ఈ సదస్సులో యూనియన్ రాష్ట్ర ప్రధాన కార్యదర్శి పి.రోజా

(తరువాయి 13వ పేజీలో)

గ్రామపంచాయితీ సిబ్బంది సమస్యలు పరిష్కరించాలి



గ్రామపంచాయితీ సిబ్బంది సమస్యలు పరిష్కరించాలని ఎపి గ్రామపంచాయితీ ఎంప్లాయిస్ అండ్ వర్కర్స్ యూనియన్ ఆధ్వర్యంలో కలెక్టరేట్ కార్యాలయం నుండి పబ్లిక్ గార్డెన్ వరకు

ప్రదర్శన జరిగింది. కనీసవేతనాలు చెల్లించాలని, రెగ్యులరైజ్ చెయ్యాలని పెండింగ్ వేతనాలు చెల్లించాలని, పెద్దఎత్తున నినాదాలు చేశారు. అనంతరం జరిగిన సమావేశంలో సిఐటియు జిల్లా అధ్యక్షులు రొయ్యల రాజు, జిల్లా గౌరవ అధ్యక్షులు రావుల నర్సింహ మాట్లాడుతూ గ్రామపంచాయితీ సిబ్బంది గ్రామాలలో అనేక పారిశుధ్య పనులు చేసి, పరిశుభ్రంగా ఉంచేవారిని వెట్టిచాకిరి చేయించుకుంటున్నారు. కనీసవేతనాలు లేక వారి కుటుంబాలను పోషించలేక అప్పులపాలవుతున్నారు అదేవిధంగా జీతాలు పెంచాలన్నారు. జిల్లా అధ్యక్షులు కోల్లపూరం కోటిలింగం, సిహెచ్ వెంకటయ్య, భాస్కర్, ఎం.యాకయ్య, అయిలయ్య, ఎన్.బ్రహ్మచారి, నందకిశోర్సింగ్, రాములు, సురేష్ తదితరులు పాల్గొన్నారు.

ఎయిడ్స్ ఉద్యోగుల ఆధ్వర్యంలో బి.వి.రాఘవులుకు వినతి



ఎయిడ్స్ ఉద్యోగుల సంఘం రాష్ట్ర కార్యవర్గం ఆధ్వర్యంలో సిపిఎం పార్టీ రాష్ట్ర ప్రధాన కార్యదర్శి బి.వి.రాఘవులుకు వినతి పత్రం అందజేశారు. ఉద్యోగ సిబ్బంది సమస్యలు పరిష్కరించాలని కోరినట్లు రాష్ట్ర ప్రధానకార్యదర్శి బండారు శ్రీనివాస్, ఉపాధ్యక్షులు ఎం.డి.ఫరీద్, తులసీదాస్ మరియు హిమబిందు తెలిపారు. ఎయిడ్స్ ఉద్యోగుల సిబ్బంది సమస్యల పరిష్కారం కోసం తమపార్టీ కృషి (సహాయసహకారాలు) తప్పక అందిస్తామని ఉద్యోగులను

ఉద్దేశించి బి.వి.రాఘవులు చెప్పారు. వైద్య, ఆరోగ్యశాఖ రాష్ట్ర ఎయిడ్స్ నియంత్రణ సంస్థలో అనుబంధంగా పనిచేస్తున్న కాంట్రాక్టు కౌన్సిలర్స్ మరియు ల్యాబ్ టెక్నిషియన్ల సమస్యల పరిష్కారం గురించి కృషి చేస్తామన్నారు. ఆంధ్రప్రదేశ్ రాష్ట్ర ఎయిడ్స్ నియంత్రణ సంస్థ పరిధిలో ఐ.సి.టి.సి/ఎఆర్టి/బ్లడ్ బ్యాంకు మరియు ఎస్.టి.ఐ కేంద్రాలలో దాదాపు 1000 మంది సిబ్బంది కౌన్సిలర్లు మరియు ల్యాబ్ టెక్నిషియన్స్ పనిచేస్తున్నారు. నిర్వహణా బాధ్యతలు ధర్డ్ పార్టీ (లెప్రా సంస్థ మరియు ఎ.పి.ఎయిడ్స్ కాన్) పర్యవేక్షణలో పనిచేస్తున్నప్పటికీ రాష్ట్ర ప్రభుత్వం ప్రత్యక్షంగా సేవలు తీసుకొని పర్యవేక్షణ చేస్తుంది. అయితే కార్మిక చట్టాలకు అనుగుణంగా వేతనాలు, ప్రావిడెంట్ ఫండ్, ప్రమాద బీమా, బోనస్, సెలవులు, మహిళలకు ప్రసూతి సెలవులు తదితర సౌకర్యాలు అమలు జరగడం లేదు. అనేసార్లు ఆంధ్రప్రదేశ్ రాష్ట్ర ఎయిడ్స్ నియంత్రణ సంస్థ ఉన్నతాధికారులకు విన్నవించినప్పటికీ పట్టించుకోడం లేదని వినతి పత్రంతో తెలిపారు.

♦ ♦ ♦

'ఇ' సేవా కాంట్రాక్టు ఉద్యోగుల సమస్యలు పరిష్కరించాలి

'ఇ' సేవా కాంట్రాక్టు ఉద్యోగుల సమస్యలు పరిష్కరించాలని జనవరి 17 నుండి సమ్మె జరిగింది. సమ్మె సందర్భంగా జరిగిన సభలో సిఐటియు జిల్లా కార్యదర్శి దామర రాజేందర్ మాట్లాడారు. ప్రభుత్వం చర్యలు జరిపి 'ఇ' సేవా కాంట్రాక్టు ఉద్యోగుల సమస్యలు పరిష్కరించాలని డిమాండ్ చేశారు. అటెండర్ మొదలుకొని మేనేజర్ వరకు, చాలీచాలని జీతాలతో పూటగడవడం లేదు. 600-2800 వరకు మాత్రమే ఇస్తున్నారు. ఈ ఉద్యోగులకు, ఇఎఫ్, ఇఎస్ఐ పూర్తి సాయంతో లేదన్నారు. జిల్లా అధ్యక్షులు కార్యదర్శులు టిఎస్ ప్రసాద్, పి.రవి, శ్రీకాంత్రెడ్డి, ఉమాదేవి



వెన్ను, కుమారస్వామి, కోటేష్, సతీష్, 'ఇ' సేవా ఉద్యోగులు పాల్గొన్నారు.

బీడీ కార్మికులకు పోటీలు

బీడీ & సిగార్ వర్క్స్ యూనియన్ (సిఐటియు) నగర కమిటీ ఆధ్వర్యంలో జనవరి 15న పోటీలు జరిగాయి. సిఐటియు నగర కార్యదర్శి మూలం రమేష్ పోటీలు ప్రారంభిస్తూ సంక్రాంతి సందర్భంగా మైనారిటీ మహిళలు ఈ కార్యక్రమంలో పాల్గొనడం సంతోషదాయకమన్నారు. ఇది హిందూ, ముస్లిం ఐక్యతకు నిదర్శనమని చెప్పారు. అనంతరం బీడీ కార్మిక సంఘం నగర గౌరవ అధ్యక్షులు కటారి అజయ్ కుమార్ మాట్లాడుతూ ఈ పోటీలు కార్మికుల వృత్తి నైపుణ్యం తెలియచేస్తుందని ఈ సంక్రాంతి అణగారిన బీడీ కార్మికుల జీవితాల్లో వెలుగులు నింపుతామని చెప్పారు. బీడీ కార్మిక సంఘం నగర కార్యదర్శి షేక్ హమామ్ ఆధ్వర్యంలో జరిగాయి. ఈ పోటీలలో 50 మంది మహిళలు పాల్గొన్నారు. అరగంటలో ఎక్కువ బీడీ చుట్టిన ...మొదటి బహుమతి షేక్ కరమా, ద్వితీయ బహుమతి షేక్ మహిబూబ్ జాని, తృతీయ విజేతలుగా కేనర్ ఎంపికయ్యారు. పోటీల అనంతరం స్థానిక కార్పొరేటర్ మస్తాన్ బీ అధ్యక్షతన జరిగిన సభలో విజేతలకు సిఐటియు నగర కార్యదర్శి రమేష్, సంఘం నాయకులు



అజయ్ కుమార్, హమమల.. ఈ కార్యక్రమం లో బీడీ నాయకులు షేక్ బీ... లక్ష్మి తదితరులు పాల్గొన్నారు.

♦ ♦ ♦

కా|| బాలానందన్ కు నివాళి

కా||బాలానందన్ గారి ఆశయ బాటలో నడవటమే నిజమైన నివాళి అని ఎపి మెడికల్ రిప్రజెంటేటివ్స్ ఎంప్లాయిస్ యూనియన్ రాష్ట్ర కార్యదర్శి హనుమాన్ ప్రసాద్, సిఐటియు జిల్లా అధ్యక్షులు రొయ్యల రాజు అన్నారు. సిఐటియు ఆలిండియా మాజీ అధ్యక్షులు కా|| బాలానందన్ సంతాప సభ సోమవారం హన్మకొండలో జరిగింది. కేరళ రాష్ట్రంలో అఖిలభారత కార్మికోద్యమ మూల పురుషుల్లో ఒకరన్నారు. కార్మిక కుటుంబం లోనే జన్మించి చిన్న నాటి నుండి కార్మిక వర్గ ప్రయోజనాల కోసం ఆయన ఉద్యమించారని అన్నారు. పారిశ్రామిక రంగంలోని కార్మికుల సమస్యలపై ఉద్యమించారన్నారు. రాష్ట్రంలో అసంఘటిత రంగంలోని బీడీ కార్మికుల సమస్యలపై బాలానందన్ ఉద్యమించారన్నారు. తన జీవిత కాలమంతా కార్మిక వర్గ ఉద్యమానికి అంకితమై పోరాటం చేశారన్నారు. ఆయన ఆశయాలు, నెరవేరలంటే ఉద్యమాలు చేయడమే నిజమైన నివాళి అన్నారు. ఈ సభకు సిఐటియు జిల్లా కార్యదర్శి రావులనర్సింహ



అధ్యక్షత వహించారు. ఈ సభలో సిఐటియు జిల్లా కార్యదర్శి దామెర రాజేందర్, జిల్లా నాయకులు, మాటాల సోమన్న గ్రామపంచాయితీ ఎంప్లాయిస్ నాయకులు కె.కోటిలింగం ఎలక్ట్రిసిటీ యూనియన్ నాయకులు జి.కుమార్, రాఘవులు బిక్షపతి, మల్లయ్య, ఎస్ఎఫ్ఐ మహేందర్, తదితరులు పాల్గొన్నారు.

♦ ♦ ♦

(11వ పేజీ తరువాయి)

ఐసిడిఎస్ ను రక్షించుకుందాం !

తీర్మానాన్ని ప్రవేశపెట్టారు. ఐసిడిఎస్ రక్షణకై ప్రతిపాదించిన తీర్మానాన్ని ప్రజసంఘాల నేతలు బలపరిచారు. సదస్సును ఉద్దేశిస్తూ పి.రోజా మాట్లాడారు. ఐసిడిఎస్ ను ప్రభుత్వ - ప్రయివేటు భాగస్వామ్యం పేరుతో ప్రయివేటీకరించాలని ప్రభుత్వం కుట్రలు పన్నుతోందని విమర్శించారు. ఐసిడిఎస్ ను విస్తరిస్తామని వాగ్దానం చేసిన యుపిఎ ప్రభుత్వం ఆచరణలో భిన్నంగా వ్యవహరిస్తోందని దుయ్యబట్టారు. సిఐటియు రాష్ట్ర కార్యదర్శి

భూపాల్ మాట్లాడుతూ రాష్ట్రంలోని కొన్ని ప్రాంతాల్లో ఐసిడిఎస్ నిర్వహణ బాధ్యతను 'కేర్ ఇండియా' అనే స్వచ్ఛంద సంస్థకు ప్రభుత్వం అప్పగించిందని విమర్శించారు. ఐదవ రాష్ట్ర అధ్యక్షులు టి. జ్యోతి మాట్లాడుతూ మహిళలకు పౌష్టికాహారం అందించాల్సిన ఈ సమయంలో ఐసిడిఎస్ ను నిర్వీర్యం చేయాలని చూడటం దారుణమని పేర్కొన్నారు. వ్యవసాయ కార్మిక సంఘం రాష్ట్ర కార్యదర్శి వి.వెంకటేశ్వర్లు, కుల వివక్ష వ్యతిరేక పోరాట సంఘం రాష్ట్ర ప్రధాన కార్యదర్శి జాన్ వెస్లీ, చేతివృత్తిదారుల సంఘం నేత దేవరకొండ నాగరాజు తదితరులు మద్దతు ప్రకటించారు. ♦

సమస్యలు పరిష్కారానికి ఆశ వర్కర్ల ధర్మా



ఆశ వర్కర్ల సమస్యలను పరిష్కరించాలని డిమాండ్ చేస్తూ, వరంగల్ జిల్లాలో హసన్పర్తి పిహెచ్సి సూపరిండెంట్ను,

సిబ్బందిని, నిర్బందించి నాలుగు గంటల పాటు ధర్మా నిర్వహించారు. ఈ సందర్భంగా ఎపి హెల్త్ వర్కర్స్ యూనియన్ రాష్ట్ర అధ్యక్షురాలు సిహెచ్ రాజేశ్వరి మాట్లాడుతూ, ఆశ వర్కర్లకు 18 నెలలుగా పెండింగ్లో ఉన్న వేతనాలను, టి.ఎ.డి.ఎలను చెల్లించాలని, డిమాండ్ చేశారు. చాలీ చాలని జీతాలతో పూటగడవడం లేదని, ఆశ వర్కర్ల సమస్యలు పరిష్కరించడంలో ప్రభుత్వం విఫలమైందన్నారు. సిఐటియు మండల కార్యదర్శి పుల్లా అశోక్ మాట్లాడారు. ఈ కార్యక్రమంలో దామెర నాగమణి, గీతారాణి, రజిత, స్వప్న, మేకల సునీత, శైలజ, కె.వి.పి.ఎస్ మండల కార్యదర్శి మాసాని భాస్కర్ తదితరులు పాల్గొన్నారు.

కాంట్రాక్ట్ కార్మికులారా! పోరాటాలకు సిద్ధంకండి



భూర్గంపాడు జనవరి 24 అమెరికా అనుసరిస్తున్న ఆర్థిక విధానాల ఫలితంగా, అమెరికాలో ఏర్పడిన సంక్షోభం ప్రభావం మన దేశం లోని వివిధ పరిశ్రమలపై పడుతుంది. ఫలితంగా అనేక పరిశ్రమలను మూసివేసే ప్రమాదం, అనేక మందిని పనుల నుండి తొలగించే ప్రమాదం దాపురించిందని ఈ పరిస్థితిలో దేశ వ్యాపితంగా కాంట్రాక్ట్ కార్మికుల పరిస్థితి దయనీయంగా మారిందని, దీనికి అనేక ప్రభుత్వ, ప్రయివేట్ పరిశ్రమల్లో పనిచేస్తున్న కాంట్రాక్ట్ కార్మికులు, సంఘటిత, పోరాటాలకు

సంసిద్ధం కావాలనీ సిఐటియు రాష్ట్ర కార్యదర్శి ఎం.సాయిబాబు పిలుపునిచ్చారు. పాలకులు, అసంఘటిత, కాంట్రాక్ట్ కార్మికుల యెడల కనీస దృష్టి పెట్టడం లేదని, చేస్తున్న పనిలో భద్రత లేని స్థితి, కనీసవేతనాలు అమలుకాని పరిస్థితి వుందని ఆయన అన్నారు. సంక్షోభం పేరుతో క్రింది స్థాయి వర్కర్స్ను పనిలో నుండి తొలగిస్తూ యాజమాన్యాలు మాత్రము ప్రశాంతంగా కాలం గడుపుతున్నాయని ఆయన తెలిపారు. కాంట్రాక్ట్ కార్మికుల సమస్యలపై పోరాటాల రూపకల్పన చేయనున్నట్లు అట్టి పోరాటాల్లో ఉవ్వెత్తున పాల్గొనాలని ఆయన పిలుపునిచ్చారు. ఐటిసి ప్లాంట్ గేటు వద్ద జరిగిన అమెరికా సంక్షోభం ప్రభావం సెమినార్లో భద్రాచలం పార్లమెంట్ సభ్యులు మిడియం బాబూరావు సిఐటియు జిల్లా అధ్యక్షులు ఎజె రమేష్, కాంట్రాక్ట్ వర్కర్స్ ఫెడరేషన్ జిల్లా అధ్యక్ష కార్యదర్శులు జి.బాబురావు, బి.మధు, సిఐటియు డివిజన్ అధ్యక్షులు చిట్టి మల్లేష్, ఐటిసి ప్లాంట్ అధ్యక్షులు ఎస్.అజయ్ కుమార్ పాల్గొనగా, ఐటిసి ప్లాంట్ కార్యదర్శి యన్విరావు లు పాల్గొన్నారు. కాంట్రాక్ట్ ఫెడరేషన్ ఉపాధ్యక్షులు వి.వీరన్న ఈ “సెమినార్” కు అధ్యక్షులుగా వ్యవహరించినారు. ♦

18న చలో పార్లమెంట్

13 డిమాండ్ల పరిష్కారానికి ఉద్యోగ, కార్మిక సంఘాల ఐక్యవేదిక ఆధ్వర్యంలో కేంద్ర ప్రభుత్వంపై ఒత్తిడి పెంచడంకోసం ఫిబ్రవరి 18న చలో పార్లమెంట్ కార్యక్రమాన్ని చేపట్టనున్నట్లు ఉద్యోగ, కార్మిక సంఘాల ఐక్యవేదిక హెచ్చరించింది. ఫిబ్రవరి 1 నుంచి 14 వరకు అన్ని జిల్లా, మండల కేంద్రాల్లో సన్నాహక సదస్సులు నిర్వహించాలని, చలో పార్లమెంట్కు సిద్ధకావాలని, ఎఐటియుసి రాష్ట్రఅధ్యక్షులు వివి రామారావు ప్రవేశపెట్టిన తీర్మానాన్ని సదస్సు ఏకగ్రీవంగా ఆమోదించింది. ఉద్యోగ, కార్మిక సంఘాల ఐక్యవేదిక ఆధ్వర్యంలో జనవరి 28 న హైదరాబాద్లో రాష్ట్రసదస్సు జరిగింది. ఈ సదస్సులో అధ్యక్షవర్గంగా పిజె చంద్రశేఖరరావు (ఎఐటియుసి), ఎస్.రమ (సిఐటియు),

కె.శివకుమార్ (హెచ్ఎంఎస్), రాంబాబు(టిఎన్టియుసి), సుధీర్ (ఎఐయుటియుసి) వ్యవహరించారు. చలోపార్లమెంటుపోస్టర్ను ఆవిష్కరించారు. ఆర్థికసంక్షోభం సాకుతో ఉద్యోగుల తొలగింపు, మూసివేతలు, లేఆఫ్లకు పాల్పడుతున్న పాలకులు ఆర్థిక సంస్కరణలకు స్వస్తి చెప్పాలి. పిఎఫ్ నిధిని ప్రయివేటు యాజమాన్యం కిందికి తేవడం మానుకోవాలని, పిఎఫ్ఆర్డిఎ బిల్లును రద్దు చేయాలి. పార్లమెంట్ ఆమోదించిన అసంఘటిత రంగ కార్మిక చట్టానికి పార్లమెంటరీ స్టాండింగ్ కమిటీ సిఫారసు మేరకు సవరణ చేసి ప్రయోజనకరంగా రూపొందించాలని సదస్సు తీర్మానించింది. ♦ ♦ ♦

'ఇ' సేవా కాంట్రాక్టు ఎంప్లాయిస్ అసోసియేషన్

జనవరి 22న విశాఖనగరంలో ఎల్ఐసి కూడలి వద్ద డా॥బి.ఆర్.అంబేద్కర్ విగ్రహానికి పూలమాలలు వేసి అక్కడ నుండే మూతికి నల్ల రిబ్బను కట్టుకొని మౌనప్రదర్శన చేశారు. ఈ మౌన ప్రదర్శనను సిఐటియు జిల్లా ప్రధానకార్యదర్శి ఎస్.రమేష్ ప్రారంభించారు. ఉద్యోగుల నుద్దేశించి ప్రసంగిస్తూ మౌళిక వసతులు లేకుండా 'ఇ' సేవా ఉద్యోగులచే వెట్టిచాకిరి చేయిస్తూ వారి సమస్యలను 5వ రోజైనా పరిష్కరించక పోవటం సిగ్గు చేటని ప్రభుత్వ వైఖరిని ఖండించారు. రాష్ట్ర వ్యాప్తంగా 'ఇ' సేవా ఉద్యోగుల సమస్యలను పరిష్కరించుటలో ప్రభుత్వం ఘోరంగా విఫలమయ్యింది, పౌరసేవలకు తీవ్ర విఘాతం కలుగుతున్నా. ప్రజలకు తీవ్ర ఇబ్బందులు ఎదురౌతున్నా ప్రజా సంక్షేమాన్ని కాంక్షించే ప్రభుత్వం 'ఇ' సేవా ఉద్యోగుల సమస్యల పరిష్కారం పట్ల సాచివేత, వైఖరిని ప్రవర్తించటం దురదృష్టకరం. విశాఖపట్నం జిల్లాలో 21 'ఇ' సేవా కేంద్రాలు మూతపడి కోట్ల ఆదాయము ప్రభుత్వానికి జమ కాకపోవటం ప్రభుత్వాధికారులలో ఆందోళన రేపుతున్నా ప్రభుత్వం ఎటువంటి చర్యలు తీసుకోవోవటం విచారకరం. రోజుకు సుమారు 2 కోట్ల రూపాయలు వివిధ పన్నుల ద్వారా, టాక్సుల ద్వారా వసూలై రాష్ట్ర ఖజానాకు జమ అవుతుంది. అలాంటి 'ఇ' సేవా ఉద్యోగులకు ప్రభుత్వం కనీస వేతన చట్టాన్ని అమలు చేసి వేతనాల మెరుగుదల చూపకపోవటం కార్మిక చట్టాలను వర్తింప చేయక పోవటం, ఉద్యోగభద్రత, 8 గంటల పనివిధానం లేక, అదనపు పనికి అదనపు అవెన్యులు లేక, మహిళలకు మెటర్నిటీ లీవులు లేక, ఇఎస్ఐ., పిఎఫ్ లను ఇవ్వక కాంట్రాక్టుతో ప్రభుత్వం కుమ్మక్కై 'ఇ' సేవా ఉద్యోగులను కట్టు



బానిసలుగా చూస్తున్నారని పలు ప్రజా సంఘాల నాయకులు దుయ్యబట్టారు. ఇప్పటికైనా ప్రభుత్వం దిగివచ్చి 'ఇ' సేవా ఉద్యోగుల సమస్యలను తక్షణమే పరిష్కరించాలని డిమాండ్ చేశారు.

ఈ కార్యక్రమంలో 'ఇ' సేవా ఉద్యోగుల సంఘం నాయకులు కె.వి.ఎస్.నరసింహం, శ్రీదేవి, డి.రామచంద్రారెడ్డి, వి.ముఖేష్, కంచరాన, సత్యనారాయణ, కె.కె.డి.ఆశారాణి, మంగమ్మ, ఎస్వీరత్న, ఎం.శ్రీరాంకుమార్, ఎం.సుకుమార్, ఎం.అనీల్ కుమార్, సి.హెచ్.రవిప్రకాష్, డి.రమణ లు పాల్గొన్నారు. సిఐటియు జిల్లా మహిళా విభాగం కన్వీనర్ మణి మాట్లాడుతూ ప్రభుత్వం దిగివచ్చి 'ఇ' సేవా ఉద్యోగుల సమస్యలు పరిష్కరించే వరకు పోరాటాన్ని ముందుకు తీసుకెళ్తూ మరింత ఉద్యతం చేయాలని పిలుపునిచ్చారు.

♦ ♦ ♦

విద్యుత్ కాంట్రాక్టు కార్మికులకు పెరిగిన జీతాలు చెల్లించాలి

విద్యుత్ కాంట్రాక్టు కార్మికులకు పెరిగిన జీతాలు వెంటనే చెల్లించాలని సిఐటియు జిల్లా అధ్యక్షులు రొయ్యల రాజు డిమాండ్ చేశారు.

వరంగల్లోని మున్సిపల్ ఎంప్లాయిస్ భవనంలో యునైటెడ్ ఎలక్ట్రిసిటీ ఎంప్లాయిస్ యూనియన్ (యుఇయు) 2వ జిల్లా మహాసభకు ఆవుల శ్రీనివాస్, బంటరు మల్లయ్య అధ్యక్షతన జరిగింది. దీనినికి ముఖ్యఅతిథిగా పాల్గొని రాజు మాట్లాడుతూ 2501 ప్రకారం కాంట్రాక్టు ఉద్యోగులకు వేతనాలు చెల్లించాలని కాంట్రాక్టు వ్యవస్థను రద్దు చేసినేరుగా ప్రభుత్వమే జీతాలు ఇవ్వాలని డిమాండ్ చేశారు. ధర్మపార్టీ పేర కార్మికులను విడదీసి ఇబ్బందులకు చేస్తుందన్నారు. అనంతరం జిల్లా నూతన కమిటీని ఎన్నుకున్నారు. గౌరవ అధ్యక్షులుగా రొయ్యల రాజు, జిల్లా అధ్యక్షులు ఆవుల శ్రీనివాస్, ఉపాధ్యక్షులు ఇల్లందులకుమార్,



బంటరు మల్లయ్య, ప్రధానకార్యదర్శి గజ్జెలకుమార్, సహాయ కార్యదర్శి కుదురుపాక విజేందర్, రవి, కోశాధికారిగా సంతోష్, సభ్యులుగా కర్రపాటి మాలుసాగర్, మహ్మద్, అన్వర్, యాకయ్యల తోపాటు 21 మంది తో నూతన కమిటీ ఏర్పడింది.

సిఐటియులో చేరిన సామిల్లు వర్కర్స్



వరంగల్ 200 మంది సామిల్లు వర్కర్స్ మరియు తెలంగాణ, ఆటో యూనియన్కు చెందిన సుమారు 50 మంది ఆటో డ్రైవర్స్ & ఓనర్స్ సిఐటియు సంఘంలో చేరారు. ఈ సందర్భంగా సిఐటియు మాజీ జిల్లా నాయకులు మెట్టు శ్రీనివాస్ మాట్లాడారు.

సామిల్లు కార్మికులకు కనీస వేతనాలు అమలు చేయాలని ఇఎస్ఐ, పి.ఎఫ్, బోనస్, ఇన్సూరెన్స్ సౌకర్యం ఇవ్వాలని సౌకర్యాలు కల్పించాలని డిమాండ్ చేశారు. సిఐటియు నగర కార్యదర్శి రాగుల రమేష్ మాట్లాడుతూ, కార్మికుల సమస్యలపై సిఐటియు రాష్ట్ర వ్యాప్తంగా పెద్ద ఎత్తున పోరాటాలు చేస్తుందన్నారు. ఆటో కార్మికులపై, పోలీస్, ఆర్టిఓ, ఫైనాన్స్ వేదింపులు జరుగుతున్నా ప్రభుత్వం పట్టించుకోవడం లేదని వారు విమర్శించారు. ఈ కార్యక్రమంలో ఎ.పి. ఆటో & ట్రాలీ వర్కర్స్ యూనియన్ జిల్లా అధ్యక్షులు ఎం.డి. మహబూబ్ పాషా, గంగేశ్వరి, టి.శంకర్, బి.అశోక్, చంద్రయ్య, కె.రాజేందర్, యాదగిరి, జి.అయిలయ్య, దుబ్బిశ్రీనివాస్, గన్నారపు రమేష్, టి.జాన్ పాల్ తదితరులు పాల్గొన్నారు.

ఆటోల సిటి పర్మిట్ రెన్యూవల్ కై ధర్నా

హన్మకొండ నగరంలోని ఆటోలకు సిటి పర్మిట్ ఇవ్వాలని కోరుతూ ఎ.పి ఆటో & ట్రాలీ డ్రైవర్స్ యూనియన్ ఆధ్వర్యంలో ఆర్టీఓ కార్యాలయం ముందు శుక్రవారం పెద్దఎత్తున ఆటో డ్రైవర్లు ధర్నా చేశారు. రెన్యూవల్ ఆటోలకు సిటిపర్మిట్ ఇవ్వాలని, అందరికీ లైసెన్సులు ఇవ్వాలని డిమాండు చేశారు.

ఈ సందర్భంగా సిఐటియు నగర ప్రధానకార్యదర్శి రాగుల రమేష్ మాట్లాడుతూ ప్రస్తుతం సిటి పర్మిట్ తో ఉన్న ఆటోలు రెన్యూవల్ సమయంలో రెన్యూవల్ చేసుకోక పోతే అవుట్ సిటి పర్మిట్ ఆటోగా రెన్యూవల్ చేయడం దుర్మార్గమైన విధానమని దీన్ని సిఐటియు తీవ్రంగా వ్యతిరేకిస్తుందని అన్నారు. సిటిపర్మిట్ ఆటో రెన్యూవల్ గడువు దాటితే అపరాధరుసుము ద్వారా రెన్యూవల్ చేయాలన్నారు. 2002 నుండి సిటి పర్మిట్ రద్దు చేసిన అధికారులు ఉన్న ఆటోలను రెన్యూవల్ సాకుతో అవుట్ సిటిగా చేయడం ఆర్టీఓ అధికారుల వైఖరికి నిదర్శనమన్నారు. తప్పుడు నిర్ణయాలు వెనక్కు తీసుకోకపోతే సిఐటియు ఆధ్వర్యంలో పెద్దఎత్తున ఉద్యమాలు చేస్తామని హెచ్చరించారు. ఎ.పి ఆటో



& ట్రాలీ డ్రైవర్స్ యూనియన్ జిల్లా అధ్యక్షులు ఎం.డి. మహబూబ్ పాషా మాట్లాడుతూ ఆటోలకు టాప్ నెంబర్లు, గుర్తింపు కార్డు, రేషన్ కార్డుచూసి ఇవ్వాలని, టెస్ట్ డ్రైవ్ ద్వారా ఆటో డ్రైవర్లందరికీ లైసెన్సులు ఇవ్వాలని కోరారు. ఈ ధర్నాలో ఎం.డి.గాస్, ఎంఎ సలాం, బి.పి.రమేష్, అమార్ గాస్, బాకీర్, జావిద్, రబ్బాని, యాకూబ్ లతో పాటు ఆటో కార్మికులు పెద్ద సంఖ్యలో పాల్గొన్నారు.

భోగి మంటల్లో రెవెన్యూ మంత్రి లేఖ దగ్గం

సమ్మె ప్రారంభమై 23 రోజులు అయినా సమస్యలు పరిష్కరించకపోగా సమ్మెను విరమించాలని ఏక పక్షంగా రెవెన్యూ మంత్రి కలెక్టర్లకు లేఖ వ్రాయడాన్ని నిరసిస్తూ ఆంధ్రప్రదేశ్ గ్రామసేవకుల సంఘం బూర్గంపహాడ్ మండల కమిటీ ఆధ్వర్యంలో మంగళవారం ఉదయం భోగి మంటల్లో లేఖను దగ్గం చేశారు. ఈ సందర్భంగా గ్రామసేవకుల సంఘం పాల్వంచ డివిజన్ గౌరవ అధ్యక్షులు బి.మధు, సిపిఎం మండల కార్యదర్శి బండారు వెంకటేశ్వర్లు మాట్లాడుతూ భోగి మంటల్లో పనికిరాని వస్తువులను తగలబెట్టడం సంప్రదాయమని, గ్రామసేవకులలో చర్పించకుండా ఏకపక్షంగా రెవెన్యూ మంత్రి సమ్మెను విరమించాలని రాసిన లేఖ కూడా పనికిరాని వస్తువులతో సమానం

అని అన్నారు. నేటికైన ముఖ్యమంత్రి, రెవెన్యూ మంత్రి గ్రామసేవకులపై తప్పుడు ప్రచారాలు మానుకొని వీరు సమస్యల పరిష్కారానికి చొరవ చూపి సమ్మెను విరమింప చేయాలని వారు డిమాండ్ చేశారు. లేనిపక్షంలో గ్రామసేవకుల ఆగ్రహానికి గురికావల్సి ఉంటుంది అని వారు హెచ్చరించారు. ఈ కార్యక్రమంలో సిఐటియు మండల నాయకుడు రాయల వెంకటేశ్వర్లు గ్రామసేవకుల సంఘం మండల నాయకులు గద్దలవీరయ్య, బర్ల వెంకన్న బర్ల రాములు, సుబ్బయ్య, వెంకటరమణ, రత్న కుమారి, పాషా, చంద్రయ్య నర్సింహరావు, రాజేశ్వరరావు, రామారావు, బుదేటి వెంకటేశ్వర్లు తదితరులు పాల్గొన్నారు.

ఎల్.ఐ.సి లో విదేశీ ప్రత్యక్ష పెట్టుబడులను ఉపసంహరించుకోవాలి!

ఎల్ఐసి లో విదేశీ ప్రత్యక్ష పెట్టుబడులను ఉపసంహరించు కోవాలని సిఐటియు రాష్ట్ర ప్రధానకార్యదర్శి ఆర్. సుధాభాస్కర్ ప్రభుత్వాన్ని డిమాండ్ చేశారు.

సిఐటియు ఆధ్వర్యంలో కా॥ సుందరయ్య భవనంలో జనవరి 10,11 తేదీలలో వరంగల్ డివిజన్ పరిధిలోని ఎల్ఐసి ఎంప్లాయిస్ కు రాజకీయ శిక్షణ తరగతులు జరిగాయి. కా॥ యాదగిరి రావు ప్రిన్సిపల్ గా నిర్వహించిన ఈ క్లాసుల్లో మొదటి రోజు “ఐలు” ఖమ్మం జిల్లా కార్యదర్శి రమేష్ మక్కల్, రాజకీయ అర్థశాస్త్రం పాఠ్యంశంగా బోదించారు. మరుసటిరోజు సిఐటియు రాష్ట్ర ప్రధానకార్యదర్శి ఆర్. సుధాభాస్కర్ జాతీయ పరిణామాలు, అనే క్లాసు బోదించారు. ఈ సందర్భంగా ఆర్. సుధాభాస్కర్ మాట్లాడుతూ దేశంలో రెండు లక్షల కోట్లకుపైగా ఆదాయం ఆస్తులు ఉన్న ఎల్ఐసి రంగంలో విదేశీ ప్రత్యక్ష పెట్టుబడులను అనుమతి ఇవ్వడం మన దేశ ఆర్థిక వ్యవస్థను నాశనం చేయడమేనని విమర్శించారు. కేంద్రంలో కాంగ్రెస్ ప్రభుత్వానికి నాలుగేళ్ళు వామపక్షం మద్దతు ఉంది. కాబట్టి బ్యాంకుల్లో టెలికాం, ఇతర ప్రభుత్వ రంగ సంస్థలలో ఈ పెట్టుబడులను ఆహ్వానించడం సరికాదన్నారు, వీటిని అడ్డుకునేందుకు కేంద్ర, ప్రభుత్వంపై ఒత్తిడి తెచ్చేందుకు పోరాటాలు చేయాలని పిలుపునిచ్చారు.



పెట్టుబడిదారుల వర్గ ప్రయోజనాలను కాపాడేందుకు కేంద్ర రాష్ట్ర ప్రభుత్వాలు ఉన్నాయని, పెట్టుబడిదారి విధానంలో సంక్షోభం అనివార్యమైందన్నారు. మార్కెట్ శక్తులలో వచ్చిన మార్పులవల్ల అమెరికాలో సంక్షోభం ఏర్పడిందన్నారు. అంతిమంగా ప్రత్యామ్నాయ విధానాలే మార్గమన్నారు. ఈ కార్యక్రమంలో వరంగల్ డివిజన్ ప్రధాన కార్యదర్శి జి.భాస్కర్, శ్రీకాంత్ సిఐటియు జిల్లా కార్యదర్శి కె. యాదానాయక్ యాటల సోమన్నలు పాల్గొన్నారు.

♦ ♦ ♦

నష్టపరిహారానికై భవన నిర్మాణ కార్మికుని శవంతో రాస్తారోకో

అనంతపురం నుండి వలసవచ్చిన శివరామయ్య (38) పెయింటర్ శనివారం నాడు తిరుపతిలో ఒక భవనానికి పెయింట్ వేస్తూ కరెంట్ షాక్ కు గురై అక్కడిక్కడే చనిపోయాడు. యజమాని ఏమాత్రం పట్టించుకోలేదు. వెంటనే స్పందించిన సిఐటియు నాయకులు భవన నిర్మాణ సంఘం నాయకులు రంగంలోకి దిగి యజమాని భవనం ముందే శవాన్ని రోడ్డుపై వుంచి నాలుగు గంటల పాటు రాస్తారోకో చేశారు. ఆందోళనతో యాజమాన్యం దిగివచ్చి 70 వేలు రూపాయలు ఇవ్వడం జరిగింది. ఈ సందర్భంగా తిరుపతి డివిజన్ సిఐటియు ప్రధానకార్యదర్శి వాడ గంగరాజు మాట్లాడుతూ ... ప్రభుత్వం గుర్తింపు కార్డులు బీమా సౌకర్యం గాని కల్పించకపోవడంతో భవన నిర్మాణ కార్మికుల కుటుంబాలకు ఆధారం లేకుండా పోతుందని చెప్పారు. వారం వ్యవధిలోనే మూడు ప్రమాదాలు

జరిగాయని, అవి సిఐటియు దృష్టికి రావడంతోనే ఆందోళన చేసి నష్టపరిహారం ఇప్పించారని చెప్పారు. అనేక మంది యజమానులు కార్మికులను బెదిరించి ఏమీ ఇవ్వకుండా పంపేస్తున్నారని చెప్పారు. పోలీసులు కూడా యాజమాన్యాలకు తొత్తులుగా వ్యవహరిస్తూ కార్మికులకు అన్యాయం చేస్తున్నారని చెప్పారు... మొదట్లో ఏమీ ఇవ్వను అని చెప్పిన యాజమాన్యం దిగి రావడంతో ఆందోళన విరమించడం జరిగింది. ఈ రాస్తారోకోలు భవన నిర్మాణ సంఘం నాయకులు జి.కృష్ణ, రాధాకృష్ణ, హరి, దాసు, మద్దతుగా సిపిఐ నగర కార్యదర్శి పెంచులయ్య, ఎఐటియుసి జిల్లా కార్యదర్శి ఆర్. లక్ష్మణ్, సిపిఎం నాయకులు సుబ్రహ్మణ్యం, కుమారమ్మ, సిఐటియు అధ్యక్షులు ఎన్.వి రమణ లతో పాటు బంధువులు, కార్మికులు పాల్గొన్నారు.

వరంగల్ జిల్లా నర్సంపేట ప్రాజెక్టు పరిధిలో 3 రోజుల సమ్మె సందర్భంగా మొదటి రోజు మండలాల్లో ప్రదర్శన తహశీల్దార్ కు వినతిపత్రాలు ఇచ్చి పోస్టుకార్డు ఉద్యమం చేపట్టారు. ప్రాజెక్టు పరిధిలో వినూత్న ప్రదర్శన స్థానిక గ్రామపంచాయితీల్లో ప్రజాసంఘాల మద్దతుతో సభ. ఆర్.డి.ఓ. కార్యాలయం ఉదయం 7 గం॥ నుండి పికెటింగ్ గూడూరు నర్సంపేట ఆధ్వర్యంలో జరిగింది. సిఐటియు యువరాజు, ఎ.డబ్ల్యు. నల్లా భారతి.



చేరుబాటలో చీమల దండ

“బలవంతమైన సర్పము చలి చీమల చేత జిక్కి చావదె సుమతీ!” అన్నట్లుగా అధికారం చేతిలో ఉందనే గర్వంతో నిరాదరణకు గురిచేస్తే బలహీనులు సైతం చీమలుదండై పాములు కోరలు పీకినట్లు” పాలకుల భరతం పట్టక మానరు అనడానికి గ్రామసేవకులు సమ్మె ఒక ఉదాహరణ.

రాజ్యాలు కూలిపోయాయి రాజులు పోయారు. తరాలు మారినా మా తలరాతలు మాత్రం మారలేదు నాటి బ్రిటీష్ కాలం నుండి నేటి రాజశేఖరరెడ్డి కాలం వరకు మాతో వెట్టిచాకిరి చేయించుకుంటున్నారు. పాలకులు ఎవ్వరు మారినా పదేపదే దగా చేస్తున్నారే తప్ప మాకు ఈ వెట్టి చాకిరి నుండి విముక్తి కల్గించడంలేదని గ్రామసేవకులు గ్రహించారు. వారు సంఘటితమై “బాంచన్ దొర నీ కాళ్ళు మొక్కుతా” అనే నోటితోనే మా కష్టాలకు బాధలకు కారణమైన వాళ్ళను “బొందపెడుతాం” అనే స్థితికి వచ్చి పోరు బాటలో పయనిస్తున్నారు. 40 రోజులుగా పట్టు విడువని విక్రమార్కునిలా సమ్మెను కొనసాగిస్తున్నారు.

గ్రామసేవకుల సమ్మెకు కారణం ఎవరు?

గత ఎన్నికల ముందు కాంగ్రెస్ పార్టీ ప్రజలకు అరచేతిలో స్వర్ణం చూపించింది. గ్రామసేవకుల్ని కూడా బ్రమల్లో ముంచింది. అధికారంలోకి వస్తే నాలుగో తరగతి ఉద్యోగులుగా గుర్తిస్తామని ఎన్నికల మ్యానిఫెస్టో 30వ పేజీలో చెప్పారు. అధికారంలోకి వచ్చాక స్వయంగా ముఖ్యమంత్రిగారే వేతనాన్ని దశల వారిగా రూ. 3000/-లకు పైగా పెంచుతామని హామీనిచ్చారు. మళ్ళీ ఎన్నికలు వస్తున్నాయి. కాని గ్రామసేవకులకు యిచ్చిన హామీలు మాత్రం నెరవేర్చలేదు. మాకిచ్చిన హామీలు నిలబెట్టుకోండి మహాప్రభో అని ఏళ్ళ తరబడి వేడుకున్నా... వినతి పత్రాలిస్తున్నా “చూస్తాం”....“చేస్తాం” అంటూ కాలయాపన చేశారు తప్ప మాట నిలబెట్టుకోలేదు. మాకు సహాయం చేయండి. అని మంత్రులను, సహకరించండి అని ఎంఎల్ఎ ల వేడుకోని వారు లేరు. ప్రభుత్వ వైఖరితో విసిగి గ్రామసేవకులు నిరవధిక సమ్మెలోకి నెట్టబడ్డారు. ఒంటరి చేసేందుకు పడరాని పాట్లు :

దళిత ఉద్ధరణ, సామాజిక న్యాయం, సంపూర్ణ సంక్షేమం జపం చేసే పాలకులకు 46 వేల మంది గ్రామసేవకుల సమస్యలు కనబడ లేదు. 40 రోజులుగా రోడ్లపైనే నినాదాలు, రోదనలు, చేస్తున్నా పాలకులకు పట్టటం లేదు. పైగా సమస్యలను ప్రక్క దారి మళ్ళించేందుకు, గ్రామసేవకులను ఒంటరి చేసి దెబ్బ కొట్టేందుకు పడరాని పాట్లు పడుతున్నది. వారిచ్చిన హామీలను

అమలు చెయ్యలేక న్యాయమైన సమ్మెకు రాజకీయరంగు పులమాలని చూశారు. స్వయంగా రెవిన్యూమంత్రి ధర్మాన ప్రసాదరావు కొందరు రెచ్చగొడితే, ఎవ్వరినో గద్దె నెచ్చించడానికే ఈ సమ్మె చేస్తున్నారని అబాండాలు వేశారు. సమ్మెను విరమించాలని నేరుగా గ్రామసేవకులకు ఉత్తరాలు వ్రాశారు. రెవిన్యూ అధికారులతో బెదిరింపులు చేయించారు. ఒక్కరిద్దరు వ్యక్తులను ఉపయోగించుకొని సంఘాన్ని విచ్ఛిన్నం చెయ్యాలని ప్రభుత్వం ప్రయత్నించింది. గతంలో సంఘంలో ఉండి అనేక ఆరోపణలు ఎదుర్కొని సంఘం నుండి బహిష్కరణకు గురైన ద్రోహులను ప్రోత్సహించి మరో పోటీ సంఘం ఉందనే ప్రచారం చెయ్య బోయారు. సమ్మె చేస్తున్న సంఘంతో సంబంధ లేదని, ప్రభుత్వం సమస్యలన్నీ పరిష్కరించిందని, జీవోలు తయారయ్యాయని ప్రకటనలు యిప్పించింది. గతంలో గ్రామసేవకుల సంఘం పోరాటాలు సంఘ చైతన్యం, చూసి బెంబేలు ఎత్తిపోయారు పాలకులు. ఎలాగైనా గ్రామసేవకుల ఐక్యతను విచ్ఛిన్నం చెయ్యాలని పాలకులు, ద్రోహులు, వారితోత్తులు “తోడు దొంగలై” కంకణం కట్టుకున్నారు. కానీ గ్రామసేవకుల చైతన్యం ముందు వారు తోకముడిచారు.

ప్రభుత్వ నిర్బంధం - ప్రతిఘటన

మణులు, మాణిక్యాలు అడగలేదు. సెజ్ల పేరుతో కోట్లాది రూపాయల విలువ చేసే వేలాది ఎకరాలు కావాలి అనడంలేదు. రియల్ఎస్టేట్ భూస్వాములు, పెట్టుబడిదారులు, ఇచ్చే రాయితీలు కోరడం లేదు నిన్న కాక మొన్న బారీ కుంభకోణం జరిగిన సత్యం కంపెనీకి ఇచ్చేందుకు సిద్ధపడ్డ రూ. 2000 కోట్లు “బెయిల్ ఆవుట్” ను ఆశించడంలేదు. ముఖ్యమంత్రి ప్రతిపక్ష నాయకుడి హోదాలో పాదయాత్రలు చేసినప్పటి వాగ్దాలనాలవే అమలు చెయ్య మంటున్నారు. వారి పిల్లలకు పట్టెడు అన్నం పెట్టుకోవడానికి రూ.1300/-లు ఏ మూలకు సరిపోవడంలేదు. వేతనాన్ని రూ.4000/-లకు, డి.ఎ, 50 నుండి 100/-ల లకు పెంచమంటు న్నారు. నాలుగో తరగతి ఉద్యోగులుగా గుర్తించమంటున్నారు దీనికే ప్రభుత్వం కర్కశంగా లారీచార్జీ చేయించింది. అరెస్టు చేసి పోలీస్ స్టేషన్లో నిర్బంధించింది. యిచ్చినహామీలు అమలు చేయమని ఆడగడమే గ్రామసేవకులు చేసిన నేరమా?

ముఖ్యమంత్రికి వినతిపత్రం ఇచ్చేందుకు ఛలో సెక్రటేరియట్ కు తరలి వచ్చిన గ్రామసేవకులపైకి పోలీసులను ఉసిగొల్పి జాలిదయ లేకుండా లారీలతో కొట్టించింది. పిడి గుడ్డులు గుడ్డారు, వృద్ధులు, మహిళలు అన్న విచక్షణ లేకుండా మగ పోలీసులు చెలరేగారు. వందలాది మందిని అరెస్టు చేశారు. మెదక్ జిల్లా నర్సాపూర్లో వేతనాలు పెంచమని ముఖ్యమంత్రిని కోరితే లారీ

చార్జీ చేయించారు. మమబూబ్ నగర్ జిల్లాలో దొడ్డి దారిన పారిపోయి గ్రామసేవకులను అరెస్టు చేయించి అరుగురుపై కేసులు పెట్టి జైళ్ళకు పంపించారు. ఒకటి రెండు జిల్లాల్లో కాదు రాష్ట్ర మంతా ఇదే తీరు. ప్రభుత్వం ఎంత నిర్బంధం పెట్టినా ఐక్యంగా ప్రతిఘటించడానికి గ్రామసేవకులు సిద్ధపడ్డారు.

ప్రభుత్వ బండారాన్ని బయటపెట్టిన సమ్మె

యిచ్చిన ప్రతి మాట నిలబెట్టుకున్నాం. రాష్ట్రాన్ని సర్వతోముఖాభివృద్ధివైపు నడిపిస్తున్నాం అని నెత్తి నోరు కొట్టుకొని ముఖ్యమంత్రి మొదలు కాంగ్రెస్ లో వార్డు స్థాయి నాయకుల వరకు ప్రచారం చేసుకుంటున్నారు. గ్రామసేవకులకే యిచ్చిన వాగ్దానాలను అమలు చెయ్యలేదు. ఇక ఎక్కడ అమలు చేశారంటే వారి నుండి సమాధానంలేదు. ఏ ప్రభుత్వాలు చెయ్యనంతగా కాంగ్రెస్ ప్రభుత్వం చేసిందని చెప్పుకునే ప్రయత్నం చేశారు. గ్రామసేవకులకు 7 వేల మందికి విఆర్ ఓ ప్రమోషన్లు ఇచ్చాం, వేతనం మూడుసార్లు పెంచాం అని గ్లోబల్ ప్రచారం చేశారు. పోరాటం ఫలితంగా 4000 మంది ప్రమోషన్లు వచ్చాయి. జీతం నామమాత్రంగా రెండుసార్లు పెరిగింది. ప్రభుత్వం చెప్పుతున్న లెక్క ప్రకారం మిగిలిన విఆర్ ఓలు ఎక్కడ పనిచేస్తున్నారు. మూడోసారి పెంచిన వేతనం ఎంత? పెరిగింది ఎవ్వరు తింటున్నారని సంఘం నిలదీయడంతో తోకముడిచారు. చేసిన చెయ్యని వాగ్దానాలన్ని అమలు చేశాం అని చెప్పుకుంటున్న మీరు గ్రామసేవకులకేమి చేశారో చెప్పండిని తూర్పు గోదావరి జిల్లాలో మూడు సార్లు ముఖ్యమంత్రిని, గుంటూరు జిల్లాలో రెడ్డానాయక్, పొన్నాల లక్ష్మయ్యలను, మహబూబ్ నగర్ జిల్లాలో ధర్మాన ప్రసాద్, సబితా ఇంద్రారెడ్డి, పశ్చిమగోదావరి జిల్లాలో పిల్లి సుభాస్ చంద్రబాబ్, ధర్మాన ప్రసాదరావులను, ప్రకాశం జిల్లాలో కేంద్ర మంత్రి పురందేశ్వరి, రోశయ్య శ్రీకాకుళం జిల్లాలో బొత్తా సత్యనారాయణ, పిసిసి అధ్యక్షులు డి.శ్రీనివాస్లు, నిజామాబాద్ జిల్లాలో స్పీకర్ సురేష్ రెడ్డి, మంత్రి షబీర్ ఆలీ, నల్లగొండ జిల్లాలో జానారెడ్డి, కృష్ణా జిల్లాలో కోనేరు రంగారావు, కాంగ్రెస్ ఎంఎల్ఎలు, ఎంపి లకు అనేక జిల్లాలో అన్ని చేశామంటున్న మీరు ఏం చేశారు చెప్పండి? అని అక్కడికి వెళ్ళినా చీమల దండై గ్రామసేవకులు పాలకులు వెంటపడ్డారు.

రంగారెడ్డి జిల్లాలో రెవిన్యూ మంత్రిని గంటసేపు రోడ్డుపై నిలబెట్టి బైతాయించారు. మంత్రికి ముచ్చెమటలు పట్టాయి. అయినా అతని దగ్గర సమాధానం లేదు. దీంతో ప్రభుత్వం బండారల బయటపడింది

విశాల మద్దతుతో ఉద్యమం మును ముందుకు

న్యాయమైన సమస్యలపై గ్రామసేవకులు చేస్తున్న సమ్మెకు విశాల మద్దతు లభించింది. సమ్మె ప్రారంభంలోనే సంఘం నిర్వహించిన రౌండ్ టేబుల్ సమావేశంలో ఉద్యోగ, ఉపాధ్యాయ,

కార్మిక సంఘాలు పాల్గొని 10 లక్షల మంది ఉద్యోగ, కార్మిక వర్గం మద్దతును తెలియజేశాయి. సమ్మె '30' రోజులకు చేరిన దశలో సిఐటియు రాష్ట్ర కమిటీ కేంద్ర, రాష్ట్ర ట్రేడ్ యూనియన్లు, ఉద్యోగ, సంఘాలు, అసోసియేషన్లుతో హైదరాబాద్ లో రౌండ్ టేబుల్ సమావేశాన్ని నిర్వహించింది. అనంతరం 36 ప్రజా సంఘాలు ఐక్యవేదికగా ఏర్పడి సంఘీభావంగా ఆందోళనలు నిర్వహించాలని తీర్మానించాయి. సిఐటియు, వ్యవసాయ కార్మికసంఘం, కె.వి.పి.ఎస్., ప్రత్యేక చొరవ తీసుకున్నాయి. చెవిలో పువ్వు చేతిలో చిప్ప, బిక్షాటన, ముఖ్యమంత్రికి జ్ఞానోదయం కలగాలని హుసేన్ సాగర్ లో బుద్బుడికి మెమోరాడం, జనవరి 28,29 జిల్లా కలెక్టరేట్ ల ముట్టడి, 30,31 తేదీలలో ఎంఎల్ఎల ఇంట్లు దిగ్బంధనంలాంటి కార్యక్రమాలతో రాష్ట్ర ప్రజా సంఘాల ఐక్య వేదిక ప్రత్యక్షంగా భాగస్వామ్యమై గ్రామసేవకుల ఉద్యమానికి బాసటగా నిలిచింది. మండల స్థాయిలో రెవిన్యూ శాఖలో వున్న ఉద్యోగుల సహకారం కూడా మర్చిపోలేం. అనేక సంఘాలు ప్రత్యక్షంగా పరోక్షంగా నహకరించిన నమ్మెకు అండనిలవడమేకాదు-ఆర్థిక సహాయం అందించటం ద్వారా తమ సంఘీభావాన్ని తెలిపారు. ఆర్థికబలం చేకూర్చి సమ్మెకు ఉద్యోగ, కార్మిక, ప్రజా సంఘాలు అండగా నిలిచాయి. దళితులు, పేదలైన గ్రామసేవకుల పోరాటం గెలవాలని ఆకాంక్షించిన వారెందరో వున్నారు.

పోరాటాల చరిత్ర గ్రామసేవకుల సంఘానికి

చెల్లా చెదురుగా వున్న గ్రామసేవకుల్ని 1983లో నల్గొండ జిల్లాలో మొట్టమొదటి సారి మాజీ శాసన సభ్యులు, సంఘం గౌరవ అధ్యక్షులు నర్రా రాఘవరెడ్డి గారు ఒక వేదిక పైకి తెచ్చారు. వారందరిని సంఘటిత పర్చి పోరాడితే హక్కులొస్తాయ అడుక్కుంటే బిక్షమేస్తారని ఉద్యమానికి శ్రీకారం చుట్టారు. 1986లో రాష్ట్ర వ్యాప్త సంఘంగా తీర్చిదిద్దారు. అనాటి నుండి నేటి వరకు అంతా పోరాటాల చరిత్రే.

సంఘీభావనిధి

1. ఎ.పి. అంగన్ వాడీ వర్కర్స్ & హెల్పర్స్ యూనియన్	15,000.00
2. వ్యవసాయ కార్మిక సంఘం	25,000.00
3. మున్సిపల్ ఎంప్లాయిస్ & వర్కర్స్ యూనియన్	10,000.00
4. ఆల్ యూనివర్సిటీస్ ఎంప్లాయిస్ యూనియన్	10,000.00
5. ఎల్.ఐ.సి.	15,000.00
6. పోస్టల్	12,000.00
7. యునైటెడ్ మెడికల్ & హెల్త్ ఎంప్లాయిస్ యూనియన్	5000.00
8. మెడికల్ & హెల్త్ యూనియన్	5000.00
9. బిల్డింగ్ వర్కర్స్ యూనియన్	3000.00
10. సెక్యూరిటీ గార్డ్స్ యూనియన్	2500.00

11. పిఎసిఎస్ యూనియన్	2500.00
12. ఆశా వర్క్స్ యూనియన్	2000.00
13. పబ్లిక్ సెక్టార్స్ - జనార్థన్ రెడ్డి	1000.00
14. వర్క్ చార్జిడ్ & ఇరిగేషన్	1000.00
15. ఎస్డబ్ల్యుఎఫ్	1500.00
16. ఎపిఎన్సీఓస్	2000.00

మొత్తం

1,12,500.00

వాగ్దానాలు :

1. టిఎన్టీయుసి 2500.00

2. ఎస్డబ్ల్యుఎఫ్ ఆధ్వర్యంలో జిల్లాలో 24 వేలు వసూలు చేశారు.

2007-29 రోజులు సమ్మెలో వేతనాన్ని డి.ఎ పెంచుకున్నారు. 4200 మంది విఆర్ఓ ప్రమోషన్లు సాధించుకున్నారు. విధానాలను, గ్రామ సేవకుల వ్యవస్థ రద్దుకై ఉద్దేశించిన జీవోలను రద్దుకై వ్యవస్థను కాపాడుకోవడానికై 3 మాసాలు సమ్మె చేసి ఆ జీవోలను రద్దు చేయించుకోగలిగారు. పోరాటాల ఫలితంగా అనేక హక్కులు సాధించుకున్నారు.

గ్రామ సేవకులపట్ల ప్రభుత్వ వైఖరి

గ్రామ సేవకుల పట్ల రాష్ట్ర ప్రభుత్వం నిరంకుశ వైఖరి ఎందుకు తీసుకున్నారో ఒక్క సారి ఆలోచించాలి. గత ప్రభుత్వం వలే కాంగ్రేసు ప్రభుత్వం కూడా ప్రపంచబ్యాంక్ షరతులకులోబడి, వారి మత్తులో మునిగి తెలుతుంది. ప్రపంచబ్యాంకు షరతుల్లో నుంచి ఉద్యోగ, కార్మిక వ్యతిరేక విధానాలను అవలంబిస్తున్నది. ఈ విధానాలు కొనసాగినంత కాలం గ్రామ సేవకుల సమస్యలు శాశ్వత పరిష్కారానికి నోచుకోవు. అందుకే ఆర్థిక సమస్యలపై జరిపే పోరాటంతో పాటు విధానాలపై కూడా పోరాటాన్ని కొనసాగించాలి.

ఏ ప్రభుత్వమైన పోరాటానికి తలొగ్గిందే

గతం ప్రభుత్వం హయాంలో అనేక పోరాటాలు చేసి గ్రామ సేవకులు విజయాలు సాధించారు. కాంగ్రేసు అధికారంలోకి వచ్చాక కూడా సమ్మె చేసి వేతనాలు పెంచుకున్నారు. 4200 మందికి ప్రమోషన్లు సాధించుకున్నారు. ఆ పోరాటాలు ఇతర ఉద్యోగ, కార్మిక వర్గాలలో పోరాటాల పట్ల విశ్వాసాన్ని పెంచాయి. గత పోరాటాల వారసత్వాన్ని పుణికి పుచ్చుకొని గ్రామ సేవకులు సమ్మెను కొనసాగించాలి. ప్రభుత్వం కళ్ళు తెరిచేలా ఉద్యమించాలి. హక్కులు సాధించుకోవాలి.

- పాలడుగుభాస్కర్

రాష్ట్ర ఉపాధ్యక్షులు

ఆంధ్రప్రదేశ్ గ్రామ సేవకుల సంఘం

♦ ♦ ♦



వారసత్వం

ఈ సత్యభాస్కర్

తలకు ముళ్ళ కిరీటం

శిలువనెత్తిన శరీరం

ఆశయం కోసం చిత్ర హింసలు

ప్రజల కోసం నెత్తుటిధారలు

దుష్టపాలనకు చరమగీతం పాడినందుకే

బానిస బ్రతుకుల్లో చైతన్య దీపం వెలిగించినందుకు ?

దోపిడీ, పీడనలను ఎదిరించినందుకు

ప్రజల పక్షం నిలబడినందుకు

నిర్బంధాలు నిషేదాజ్ఞలు

ఉరికొయ్యలు - చరసాలలు

ఉద్యమకారులకు వారసత్వమే !

మరణించిన వారులు మృత్యుంజయులే

ప్రజల హృదయాలలో సదా సజీవులే !

41, 42 జి.ఓ. ల రద్దు కోసం రాష్ట్ర వ్యాప్త ఉద్యమం

అంగన్వాడీ యూనియన్ రాష్ట్ర మహాసభలు డిసెంబరు 28, 29, 30 తేదీల్లో అనంతపురం జిల్లాలో జరిగాయి. మహాసభలలో తీర్మానాలు ఆమోదించారు. గత కార్యక్రమాలను సమీక్షించి, భవిష్యత్ కర్తవ్యాలను రూపొందించుకున్నారు. ఈ సందర్భంగా జరిగిన సభలో వక్తలు మాట్లాడుతూ... అంగన్వాడీ కేంద్రాల పనిలో రాజకీయ జోక్యం పెరిగితే వర్కర్లు, హెల్పర్లు, ఉద్యోగ భద్రతకు ముప్పు వాటిల్లుతుందని, ఐసిడిఎస్ సేవలు పేద ప్రజలకు అందకుండా పోయే ప్రమాదముందని వారు హెచ్చరించారు. ఐసిడిఎస్ 4వ ప్రాజెక్టు పేరుతో ప్రపంచ బ్యాంకు ఆదేశాలను అమలు చేస్తున్న ప్రభుత్వం ఐసిడిఎస్లో అనేక మార్పులు తెస్తోందని విమర్శించారు. సెంటర్కు ఇచ్చే ఆహారంలో మార్పులు, ఎస్సీ, ఎస్టీ బడ్జెట్ పేరుతో దళితులైన అంగన్వాడీ వర్కర్లకు, హెల్పర్లకు సకాలంలో వేతనాలు ఇవ్వకుండా వేధిస్తున్నారన్నారు. సాయంత్రం వరకు సెంటర్లలో ఉండే పిల్లలకు తల్లిదండ్రులు ఇస్తేనే ఆహారం పెట్టాలని ప్రభుత్వం ఆదేశించిందని తెలిపారు. ఈ విధంగా అంగన్వాడీల నిర్వహణా బాధ్యతల నుండి ప్రభుత్వం తప్పుకోజూస్తుందని చెప్పారు. ఈ సమస్యలన్నింటిపైనా మహాసభల్లో చర్చించి, తీర్మానాలు చేశామని తెలిపారు. ఈ సమస్యలన్నింటిపైనా పెద్దఎత్తున ఉద్యమాలు చేయాలని మహాసభ నిర్ణయించినట్లు తెలిపారు. 21 మంది ఆఫీస్ బేరర్లతో పాటు మొత్తం 63 మందితో యూనియన్ అధ్యక్ష కార్యదర్శులుగా బి.లలితమ్మ, పి.రోజా, కోశాధికారిగా జి.జ్యోతి (కరీంనగర్) ఎన్నికయ్యారు. ఉపాధ్యక్షులు : ఎం.శ్రీలక్ష్మి, నూకరత్నం, ఎ.నరోజిని, పి.ప్రశాంతి, ఐఎన్. సుబ్బమ్మ, ఎం. సులోచన, ఎస్.కమల, ఎస్.కె. రెహ్మానబేగం, కార్యదర్శులు : పి.అరుణ, కుమారి, జి.బేబీరాణి, పి.భారతి, ఎన్.సిహెచ్ సుప్రజ, కృష్ణ, జ్యోతిరాణి, పి.హేమలత, దేవేంద్ర, వనజ.

మతోన్మాదం ఉగ్రవాదం కలగలిసిన సంఘపరివారం

ముస్లిములంతా ఉగ్రవాదులు కాదు గానీ, ఉగ్రవాదులంతా ముస్లిములేనని బిజెపి ప్రధాన మంత్రి అభ్యర్థి అద్వానీ చిలక పలుకులుపలికారు. మా బాస్ తప్పు మాట్లాడారు. మేం కూడా ఉగ్రవాదులమేనంటూ సంఘపరివారం సెప్టెంబరు 2008లో మూలెగావ్ బాంబు పేలుళ్ళకు పాల్పడింది. ఏడుగురిని హత్య చేసి, అనేక మందిని గాయాల పాలజేసింది. బిజెపి అగ్రనాయకత్వం ప్రోత్సహించిన సాధ్యప్రగ్యాతో సహా 11 మందిపై జనవరిలో ఏంటీ టెర్రరిస్టు పోలీసులు చార్జీషీటు పెట్టారు.

దేశంలో హిందువుల భవిష్యత్తు ప్రమాదంలో పడిందంటూ ఈ ముఠా 'అభినవభారత్'ను ఏర్పాటు చేసి అనేక నగరాల్లో సమావేశాల ద్వారా మతోన్మాదాన్ని రెచ్చగొట్టింది. మిలటరీలో పని చేసిన వాడు పేలుడు పదార్థాన్ని సంపాదిస్తే, మరొకడు బాంబులు పేల్చటంలో ట్రయినింగ్ ఇచ్చాడు. సన్యాసిని డ్రస్ మాటున సాధ్య ప్రగ్యా బాంబులు పేల్చటానికి మోటారు సైకిల్ను, మనుషులను సప్లయ్ చేసింది. ముస్లిములు వున్న ప్రాంతాన్ని ఎంచుకుని మరీ బాంబు పేలుళ్ళకు పాల్పడ్డారు.

అవసరమయితే ఇస్రాయిల్ దేశాన్ని కూడా సహాయం అడిగాలని ఈ ముఠా భావించింది. ముస్లిం దేశాలకు, ఇస్రాయిల్ కు పడటం లేదు గాబట్టి ఇస్రాయిల్ ను సహాయం అడగటం అంటే దేశ ద్రోహానికి పాల్పడటమే.

సంఘపరివారం మరో సభ్యురాలు 'శ్రీరామ సేన' మంగుళూరు పబ్ లో మహిళలపై దాడి చేసింది. దేశంలో ఎవరు ఏం చేయాలో, ఏంచేయకూడదో సంఘపరివారం రౌడీలు నిర్ణయిస్తారు. చట్టాన్ని తమ చెతుల్లోకి తీసుకుంటారు. ప్రేమికుల రోజున జంటలపై దాడి, హుస్సేన్ పెయింటింగ్ పై దాడి దిలీప్ కుమార్ ఇంటి మీద దాడి, ఒరిస్సాలో కర్నాటకలో క్రిస్టియన్ల మీద దాడి సంఘపరివారం ఇటువంటి అకృత్యాలెన్నింటికీ పూనుకుంటున్నది. మంగుళూరు ది తాజా దాడి.

'శ్రీరామ సేన' మా సంఘపరివారంలో సభ్యురాలు కాదంటారు కర్నాటక ముఖ్యమంత్రి యడ్యూరప్ప, మరో బిజెపి నాయకుడు రవిశంకర్ ప్రసాద్ శ్రీరామ సేనకు బిజెపితో, సంఘపరివారంతో సంబంధం లేదుగానీ, అదోస్వతంత్ర ప్రతిప్రతిగల సంస్థ అంటారు. వోరోక్షంగా బిజెపితో సంబంధాలున్నాయని చెప్పకనే చెప్పారు. శ్రీరామ సేన చేసిన తరహా దాడులను సంఘపరివారం కూడా చేస్తున్నది కదా! ఒరిస్సాలో రావణ కాండతీ సంఘపరివారానిదేగా? శ్రీరామ సేన, బజ్జరంగదళ్ కలిసే ఉమ్మడిగా కర్నాటకలో క్రిస్టియన్లపై దాడి చేశారు. శ్రీరామ సేన సంఘపరివారంగాక మరేమవుతుంది?

శ్రీరామ సేన అధ్యక్షుడు ముత్తారిక్ జనవరి నెలలోనే దాదణగేరెలో మతోన్మాదాన్ని రెచ్చగొడుతూ కరపత్రాలు పంచాడు సంఘపరివారం మీడియాకు ముందుగానే సమాచారం ఇచ్చి

మంగళూరులో మహిళలపై దాడి చేసింది. మహిళలపై దాడిని చిత్రీకరించటంలో మీడియా అత్యుత్సాహం చూపింది తప్ప పోలీసులకు సమాచారం ఇవ్వాలని బాధ్యతను ఒకరితో ఒకరు పోటీ పడటంలో విడిచిపెట్టింది. వ్యాపారీకరణలో మీడియా మునిగి పోయింది. సామాజిక బాధ్యతను మీడియా విడిచిపెడితే ఇక సమాజానికి ఎవరు దిక్కు?

బజరంగ్ దళ్ మాజీ సభ్యులు పవన్ కుమార్ పెట్టి రామ సేన దుండగులను ఒంటరిగానయినా ప్రతిఘటించటాన్ని మెచ్చుకోవాలి. తాలిబన్ నుకు సంఘపరివారానికి ఎటువంటి తేడా లేదని పవన్ కుమార్ చెప్పింది అక్షరాలా నిజం. ఇతరుల పట్ల ద్వేషంతో ఉండలేక బజ్జరంగ్ దళ్ కు ఆయన రాజీనామా చేశారు. సంఘటనంతా సినిమా షటింగ్ లా జరిగిందని పవన్ కుమార్ చెప్పారు. కెమేరాలన్ని పొజిషన్ లో పెట్టిన తర్వాత 'ఏక్షన్' అని ఎవరో అరవగానే దుండగులంతా వచ్చి మహిళల మీద భౌతికంగా దాడి చేశారు. మీడియా ఎగబడి చిత్రీకరించింది మనం సభ్య సమాజంలో వున్నామా?

ఈ సంఘటనపైన కాంగ్రెసు అధికార ప్రతినిధి, కేంద్ర మంత్రి రేణుకా చౌదరి గొంతు చించుకున్నారు. ఇటువంటి సంఘటనలను ఖండించాల్సిందే. అదివరలో గుజరాత్, మధ్యప్రదేశ్, ఒరిస్సా, ఇప్పుడు కర్నాటకలో మతోన్మాదులు చెలరేగిపోతున్నారని కాంగ్రెసు పార్టీ విమర్శించింది. ఈ దుర్మార్గులపై కఠినంగా వ్యవహరించటం లేదని కర్నాటక ముఖ్యమంత్రి యడ్యూరప్పపై అధికార ప్రతినిధి విరుచుకుపడ్డారు.

వారు కఠినంగా వ్యవహరించటం లేదు సరే. మీరేం చేస్తున్నారు? కేంద్రంలో మీరేగా అధికారంలో వున్నారు? రాష్ట్ర ప్రభుత్వాలు తమ బాధ్యతను వదిలిపెడితే జోక్యం చేసుకోవాల్సింది మీరేగా? ఒక ప్రధాన పార్టీగా వుండి మతోన్మాదానికి వ్యతిరేకంగా గట్టిగా పోరాడటానికి కాంగ్రెసు పార్టీ సిద్ధపడటం లేదు. అందుకే గుజరాత్, మధ్యప్రదేశ్, ఒరిస్సా, ఇలా ప్రతిచోటా అధికారంలోకి రాలేక పోతోంది.

ఏమయినా మతోన్మాదం, ఉగ్రవాదం దేశానికి జంట ప్రమాదాలు. వీటిని ఎదుర్కోకపోతే దేశం కుక్కలు చింపిన విస్తరిలా అవుతుంది. మెజారిటీ వారినయినా, మైనారిటీ వారినయినా మతోన్మాదులు, ఉగ్రవాదులయితే మాత్రం ప్రజానీకాన్నుండి వేరు చేయాలి. దేశాన్ని కాపాడు కోవాలి.

ఐఐఐటీ దేశాలలో రాజకీయ పరిణామాలు

బొలీవియా దేశంలో నూతన రాజ్యాంగంపై రిఫరెండం జరిగింది. ప్రజలు ఆమోదించిన యీ రాజ్యాంగమే ఒక ఒప్పందం అని అధ్యక్షుడు ఇవో మొరేల్స్ అన్నారు. ఒప్పందంకావాలని ప్రత్యర్థులు చేస్తున్న డిమాండుకు సమాధానంగా అధ్యక్షుడు యీ విషయం చెప్పారు. రాజ్యాంగాన్ని అమలు చేయుటమే ఒప్పందం అన్నారు.

60 శాతానికి పైగా ప్రజలు రిఫరెండంలో కొత్త రాజ్యాంగానికి తమ ఆమోదం తెలిపారు. రిఫరెండాన్ని పర్యవేక్షించిన అంతర్జాతీయ సంస్థలు రిఫరెండం శాంతియుతంగాను పారదర్శకత తోను జరిగినట్లు గుర్తించాయి.

ప్రజాస్వామ్యనిబద్ధతకు బొలీవియా ప్రజలను అభినందించారు.

రిఫరెండంపై తమ నివేదికలను సమర్పించారు. దక్షిణమెరికాలో వెనిజులా అధ్యక్షుడు హ్యూగో ఛావెజ్ కు అండగా నిలబడి అమెరికా పెత్తనానికి వ్యతిరేకంగా దృఢంగా నిలిచిన మొరేల్స్ ను హత్యగావించాలన్న అమెరికా కుట్రలను బట్టబయలు చేస్తున్న మొరేల్స్ కు ఇప్పుడు జరిగిన రిఫరెండం మరొక విజయం సామ్రాజ్యవాదులకు చెంపపెట్టు.

x x x

ప్రపంచీకరణ విధానాలకు నష్టపోయిన రైతులు గ్రీస్ దేశంలో ఆందోళనకు దిగారు. తమ పంటలకు ధరలు తక్కువగా వున్నాయని నష్టపరిహారం యివ్వాలని గత 9 రోజులుగా నిరసన తెలుపుతున్నారు. 70 ప్రధాన రహదారుల్లో ట్రాక్టర్లతోను, ట్రైల్లర్లతోను నింపి రాకపోకలను అడ్డుకున్నారు. తమ కోర్కెలను అంగీకరించక పోతే దిగ్బంధనాన్ని పొడిగిస్తామన్నారు.

ఈ నిర్ణయంవల్ల గ్రీస్ దేశానికి పొరుగుదేశాలతో సంబంధాలు తెగిపోయాయి. ఉత్తరాన ఉన్న బల్గేరియా దేశంతో సరిహద్దులో 12 మైళ్లపొడుగున వాహనాలు నిలిచిపోయాయి. పరిశ్రమ, వ్యాపారం, పర్యాటకం, ఉత్పత్తి రంగాలు తీవ్రంగా దెబ్బతిన్నాయి. టన్నుల కొద్దీ పండ్లు, మాంసం, బ్రెడ్లు కుళ్లిపోతోంది.

ప్రభుత్వం 50 లక్షల యూరోలను సబ్సిడీ యిస్తానంది. రైతునేతలు తిరస్కరించారు. పన్నురిబేట్లు, వడ్డీలేని రుణాలు వారు డిమాండ్ చేస్తున్నారు.

“ట్రాక్టర్ల మా ఆయుధాలు, డిమాండ్లు నేరవేరే వరకు వాటిని ఉపయోగించాలనే దృఢసంకల్పంతో వున్నాం” అని రైతు నాయకులు స్పష్టంచేశారు.

ప్రపంచాన్ని ముంచెత్తుతున్న ఆర్థిక మాంద్యం యిలాగే ఇంకొంత కాలం కొనసాగితే మాంద్యానికి గురయిన దేశాల్లో 5 కోట్ల ఉద్యోగాలు కోల్పోవలసి వస్తుందని ఐఎల్ ఓ (అంతర్జాతీయ కార్మిక సంస్థ) హెచ్చరించింది.

2007 కన్నా 2008లో నిరుద్యోగం పెరిగిందని 30 మిలియన్ల మంది ఉద్యోగాలు కోల్పోతారని, ప్రపంచమంతటా యీ సంక్షోభం ఎదుర్కొంటున్నామని ఐఎల్ ఓ నివేదిక తెలిపింది.

అమెరికా జైల్లో మగ్గుతున్న క్యూబన్ యోధులు ఐదుగురిని వెంటనే విడుదల చేయాలని బెల్జియం దేశ పౌరులు అమెరికా అధ్యక్షుడు బారక్ ఒబామాకు విజ్ఞప్తి చేశారు. ఒబామా అధ్యక్షునిగా ప్రమాణం చేసిన రోజునే అమెరికా రాయబార కార్యాలయం ఎదుట ప్రదర్శన చేశారు. ఇప్పటికే అనేక దేశాలలో యిలాంటి ప్రదర్శనలు జరిగాయి.

“ఆ ఐదుగురిని విడిచిపెట్టండి. మీరు చేయగలరు. మేము మిమ్ము విమర్శించటానికో, వెక్కిరించటానికో ఈ మాటలు అనటంలేదు. మార్పు సాధ్యమేనని మేం విశ్వసిస్తున్నాం అని బెల్జియంకు చెందిన అయిదుగురు కళా కారులు తమలేఖలో పేర్కొన్నారు.

x x x

గాజాపైన (పాలస్తీనా ప్రజలున్న ప్రాంతం) ఇజ్రాయేల్ చేసిన దాడులను ఖండిస్తూ గాజా భాధితులకు సహాయం చేయండి అంటూ చేసిన విజ్ఞప్తిని బ్రిటిష్ బ్రాడ్ కాస్టింగ్ సంస్థ బిబిసి నిషేధించింది. ప్రసారం చేయలేదు. దీనివల్ల భాధితులకు అందవలసిన విరాళం కోటి పౌండ్లు నష్టపోయారు. బిబిసి నిషేధాన్ని ధిక్కరించి విరాళాలందించటానికి బ్రిటిష్ పౌరులు ముందుకు వస్తున్నారు.

వేలమంది ట్రాఫాల్గర్ స్వేర్ వద్ద చేరి నిషేధాన్ని నిరసిస్తూ ప్రదర్శన చేశారు. గాజాభాధితులకు విరాళాలు యిప్పుడే యివ్వండి అంటూ నినాదాలు చేశారు.

బిబిసి నిషేధం కారణంగా ప్రజలు ప్రాణాలు కోల్పోతారని అన్నారు. బిబిసి అధిపతులను విమర్శిస్తూ లేబర్ పార్టీ ఎంపి ఒక తీర్మానం ప్రవేశపెట్టారు. దీనిపై 50 మంది ఎంపిలు సంతకాలు చేశారు.

గాజా : పాలస్తీనాకు మద్దతుగా వేలాదిమంది అమెరికా పౌరులు జనవరి 12న వైట్ హౌస్ ఎదుట ప్రదర్శన చేశారు. గాజాపై దాడులు ఆపండి పాలస్తీనాకు విముక్తి ప్రసాదించండి అంటూ గట్టిగా నినదించాడు. న్యూజెర్సీలు 12 బస్సులనిండా జనంవచ్చారు. న్యూయార్కు నుండి ఏడుబస్సుల్లో వచ్చారు. ఇతర ప్రధాన నగరాల్లో లక్ష 23 వేల మంది పాల్గొన్నారు. పారిస్, లెబనాన్ లలో వేలాది మంది ప్రదర్శన నిర్వహించారు. ఈజిప్టులో 50 వేల మందికిపైగా అలెగ్జాండ్రీయా నగరంలోను యింకాపలు పట్టణాల్లోను వేలాది మంది ప్రదర్శనలు జరిపారు. జోర్డాన్, అమ్మాన్ లలో వందలు వేల సంఖ్యలో ప్రదర్శనలు జరిగాయి.

గాజాపై ఇజ్రాయెల్ దాడిని వెనిజులా అధ్యక్షుడు హ్యూగో ఛావెజ్ తీవ్ర పదజాలంతో ఖండించారు. నిరసనగా తమదేశంలోని ఇజ్రాయెల్ రాయబారిని వెనిజులా బహిష్కరించింది. దౌత్య సిబ్బందినికూడ బహిష్కరించింది.

“మీ దేశంలోని ప్రభుత్వానికి వ్యతిరేకంగా నిలబడింది” అంటూ యిజ్రాయెల్ ప్రజలకు ఛావెజ్ పిలుపు యిచ్చారు. గాజాలో యిజ్రాయెల్ హింసకు నిరసనగా యీ విధమైన దౌత్యచర్య తీసుకున్న తొలిదేశం వెనిజులా పాలస్తీనా ప్రజలకు యీవిధంగా స్పృహభావం చూపింది. ఈ చర్యకు ఆరబీసమాజంపెద్ద ఎత్తున హర్షం తెలిపిందని బిబిసి ప్రతినిధి విల్ గ్రాంట్ చెప్పారు.

x x x

రిపబ్లిక్ అధ్యక్షుడు, గవర్నర్లు, మేయర్లు, డిప్యూటీల పదవీ కాలం, ఆపదవులకు రీ ఎలక్షన్ జరపటానికి సంబంధించిన ప్రతిపాదనకు మద్దతుగా వర్క్ ఓట్లు ఆధ్వర్యంలో 25 వేల మంది రాజధాని కారకాస్లో ప్రదర్శన జరిపారు. ప్రతిపక్షాలు కూడా వేరేప్రదర్శన జరిపాయి. ఫిబ్రవరి 15న వెనిజులాలో రిఫరెండం జరుగుతుంది. 17 మిలియన్లమంది పాల్గొంటారు.

ప్రతిపక్షాలు ప్రదర్శనలో వాడేందుకు తెచ్చిన కార్లలో వాటికి బాంబులు అమర్చివున్నవి. అవి పట్టుబడ్డవి. దేశంలో హింసాకాండ జరపాలని ప్రతిపక్షాలు యత్నిస్తున్నాయి.

బొలీవియన్లకు మెరుగైన భవిష్యత్తు, మానవహక్కుల పట్ల గౌరవం, ఆరోగ్యం, విద్య, ఉపాధి, త్రాగునీరు రాజ్యాంగం వాగ్దానం చేస్తుంది. అధ్యక్షుని సూచన వేతకు ఖనిజ వనరుల రక్షణ దేశంలో విదేశీసైనిక స్థావరాల నిషేధాన్ని కూడా రాజ్యాంగంలో చేర్చారు.

ఐఎంఎఫ్ కు వ్యతిరేకంగా లాల్వియ రాజధాని రీగా నగరంలో జనవరి 12న పెద్ద ప్రదర్శన జరిగింది.

7.5 బిలియన్ల రుణం తీసుకునేందుకు ప్రధానమంత్రి ఐఎంఎఫ్ అధికారులతో సంప్రదించాడు పొదుపు చర్యలు వ్యవస్థాగత సంస్కరణలు అమలు చేస్తేనే రుణం యిస్తామని ఐఎంఎఫ్ షరతుపెట్టింది. అలాగే పెద్ద జీతాలలో కోతపెట్టాలన్నది. ప్రభుత్వం ఆమోదించింది.

షరతు రుణాన్ని ఆమోదించిన ప్రభుత్వం గద్దెదిగాలని ప్రదర్శకులు కోరారు. 126 మందిని పోలీసులు అరెస్టు చేశారు.

పార్లమెంటుకు ఎన్నికల జరిపేరకంగా రిఫరెండం జరపాలని ప్రతిపక్షపార్టీలు, కార్మిక సంఘాలు, ర్యాలీ నిర్వహించాయి.

- పర్నా సత్యన్నారాయణ

♦ ♦ ♦

వినిమయ ధరల సూచిక

(బేస్ 2001 = 100)

సెంటర్ సీరిస్	అగస్త	సెప్టెంబర్	అక్టోబర్	నవంబర్
హైదరాబాద్	138	140	144	145
గుంటూరు	148	148	149	149
విశాఖపట్నం	139	140	141	143
వరంగల్	157	158	157	156
విజయవాడ	141	143	145	145
గోదావరి ఖని	160	159	162	163
రాష్ట్ర సీరిస్				
విజయనగరం	151	152	153	152
రాజమండ్రి	153	154	155	155
జగ్గయ్యపేట	152	153	155	154
తిరుపతి	146	147	149	148
కొత్తగూడెం	147	148	149	148
నిజామాబాద్	52	153	156	156
ఆలిండియా	145	146	148	148
ఏ.పి.	148	148	150	150

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

జయప్రదమైన అంగన్‌వాడీల సమ్మె

“అంగన్‌వాడీలు నా ఆడపడుచులు, వారికి ఉద్యోగ భద్రత కల్పించటంతో పాటు ఏ రాష్ట్రంలోను ఇవ్వనంత ఎక్కువ వేతనం ఈ రాష్ట్ర ప్రభుత్వ నిధుల నుండి ఇస్తాం”. ఇవి ఎన్నికలకు ముందు శ్రీ మాన్ వైఎస్ రాజశేఖర రెడ్డిగారి ముత్యాల పలుకులు. మరినేడు చేసిందేమిటి. వీరినెలా ఇళ్ళకు సాగనంపాలి? ఎలా రోడ్డుకీడ్చాలి? అన్న ఆలోచనలే. అందులో నుండి వచ్చినవే జి.ఓ. 41, 42, 390లు.

సంక్షేమ పథకాల బాధ్యతల నుండి చేతులు దులుపుకొని, ప్రజలపై మరిన్ని భారాలు వేసి నిరుపేదలకు ఐసిడిఎస్ ద్వారా అందుతున్న సేవలను దూరం చేయటమే. ఉన్నకొద్దిపాటి ఉపాధిని కూడా పోగొట్టి లక్షన్నరమంది మహిళలను రోడ్డున పడేయటమే ఈ ప్రభుత్వ లక్ష్యం. అందుకే స్థానిక సంస్థలకు అధికారాలివ్వటమనే పేరుతో స్త్రీ, శిశు సంక్షేమ శాఖలో ఉన్న ఐసిడిఎస్ తో పాటు ఇతర పథకాలన్నింటిని పంచాయితీలకు అప్పజెప్తూ జి.ఓ. 41 జారీ చేసింది. దీని ప్రకారం అంగన్‌వాడీ కేంద్రాల నిర్వహణ, వాటి పనికి సంబంధించిన ప్రణాళిక రూపొందించటం, సమీక్షలు చేయటం ఆయా పథకాలకు సంబంధించిన నిధులు తదితర అంశాలు ఈ జి.ఓ.లో పొందుపరిచారు. అంటే, అంగన్‌వాడీ కేంద్రాల నిర్వహణలో ప్రభుత్వం ఇకనుండి ఏమీ చేయదట.

పంచాయితీలకు ఇవ్వాలన్న కీలకరంగాలన్నీ ప్రభుత్వం తన గుప్పెట్లో పెట్టుకున్నది. అసలే నిధులు లేక బాధపడుతున్న వాటికి ఇచ్చే నిధుల్లో కూడా కోతలు పెట్టి తనే వాడుకుంటున్నది. గ్రామాలను అభివృద్ధి చేయాల్సిన అన్ని అంశాలను ప్రక్కన పెట్టి

కేవలం సంక్షేమ పథకాలను అప్పగించినంత మాత్రాన పంచాయితీలు అభివృద్ధి కావు. అయినా ఈ జి.ఓ. జారీ చేసిందంటే ప్రభుత్వ దుర్బుద్ధి ఏమిటో అర్థమవుతుంది. అంగన్‌వాడీ ఉద్యోగుల పనిలో రాజకీయ జోక్యాన్ని, వి.వోల్ట జోక్యాన్ని పంచుతూ జి.ఓ. 42 జారీ చేసింది. ఉదయం 9 గం|| నుండి మధ్యాహ్నం 3.30 గంటల వరకు అంగన్‌వాడీ కేంద్రాలు నడపాలంది. కాని సెంటర్లకు వచ్చే ప్లీలకు మధ్యాహ్నం భోజనం గాని, అంగన్‌వాడీ ఉద్యోగులకు అదనపు పనిక ఇఅదనపు వేతనం గాని ఇవ్వదట. పసిపిల్లలను సాయంత్రం వరకు తిండి లేకుండా పస్తులుంచాలట.

అంతేకాక అంగన్‌వాడీ కేంద్రాల మీద, స్త్రీ, శిశు సంక్షేమ శాఖ మీద అమెరికాకు చెందిన ఒక స్వచ్ఛంద సంస్థకు పెత్తనం ఇస్తూ చేసుకున్న ఒప్పందమే జి.ఓ. 390. పర్యవేక్షణ, సమీక్ష, అవసరమైతే ఈ శాఖలో పనిచేసే ఉద్యోగుల ఉద్యోగసనకు రంగం సిద్ధం చేసే పని కూడా ఈ సంస్థకు అప్పజెప్పిందంటే ప్రభుత్వ ఆలోచనలు ఎంత దుర్మార్గమైనవో అర్థమవుతుంది. అందుకే ఆంధ్రప్రదేశ్ అంగన్‌వాడీ వర్కర్స్ & హెల్పర్స్ యూనియన్ ఆధ్వర్యంలో అంగన్‌వాడీ ఉద్యోగులంతా పోరుబాట పట్టారు. ప్రభుత్వం చేస్తున్న ఆగడాలకు అడ్డుకట్టవేస్తూ ఐక్యంగా ఉద్యమిస్తున్నారు.

జి.ఓ.ల దగ్గం :

దుర్మార్గమైన పై జి.ఓ.లు వచ్చిన వెంటనే వీటి ప్రమాదాన్ని గమనించిన అంగన్‌వాడీ ఉద్యోగులు వాటిని దగ్గం చేశారు.



ప్రాజెక్టు స్థాయి నుండి రాష్ట్ర స్థాయి వరకు జి.ఓ.ల రద్దుకోరుతూ అధికారులకు, మంత్రులకు, ముఖ్యమంత్రికి వినతిపత్రాలు ఇచ్చారు. అయినా జి.ఓ.లు రద్దు చేయకపోవడంతో ఆందోళన ఉధృతం చేశారు.

కలక్టరేట్ల ముట్టడి

డిసెంబర్ 3న డైరెక్టరేట్, 4న రాష్ట్ర వ్యాప్తంగా అన్ని కలక్టరేట్లను ముట్టడించారు. తమ బ్రతుకులను రోడ్డుకీడుస్తూ, పేదలకు అందే సేవలను దూరం చేయటం అన్యాయమని, ప్రమాదకరమైన జి.ఓ.లను రద్దు

చేయాలని గొంతెత్తి నినదించారు. గత సంవత్సరం పెరిగిన వేతనాలను ఇప్పటికైనా చెల్లించాలని నెలనెలా సక్రమంగా జీతం ఇవ్వాలని కోరారు. కాని ఈ దుర్మార్గు ప్రభుత్వానికి మనసు కరగలేదు. సమస్యలు పరిష్కరించలేదు సరికదా నిర్బంధాన్ని ప్రదర్శించింది. కలెక్టరేట్ల ముందు బైరాయించి శాంతియుతంగా ఆందోళన చేస్తున్న వీరిపైకి పోలీసులను ప్రయోగించింది. శ్రీకాకుళం, విశాఖ, పు. గోదావరి, కృష్ణా, ప్రకాశం, అనంతపురం, ఖమ్మం, వరంగల్, నల్గొండ, హైదరాబాద్, రంగారెడ్డి జిల్లాల్లో వేలాదిమందిని



అరెస్టులు చేయించింది. డిసెంబర్ 3న హైదరాబాద్, 4న నల్గొండ జిల్లాల్లో ముట్టడిలను హింసాత్మకంగా మార్చివేసింది.

మహిళలని, వృద్ధులని కూడా చూడకుండా దుర్మార్గంగా లాఠీఛార్జీ చేయించింది. పిడిగుద్దులు గుద్ది, జుట్టుపట్టి ఈడ్చి, బూటుకాళ్ళతో తొక్కించింది రాజశేఖరుని ప్రభుత్వం. నల్గొండలో కలక్టర్ కార్యాలయం ముందు శాంతియుతంగా సభ జరుపుతున్న వారిని అరెస్టు చేసేందుకు పూనుకున్నారు. నాయకుల అరెస్టును అడ్డుకున్న మహిళలపై లాఠీలు ఝుళిపించారు. రోడ్డునపడేసి బూటుకాళ్ళతో పొట్టలపై తొక్కారు. నీటి ఫిరంగులను వదిలి అంగన్వాడీ మహిళలను అత్యంత దుర్మార్గంగా అవమానించారు. ప్రభుత్వం చేయించిన ఈ నిర్బంధంలో యూనియన్ జిల్లా ప్రధాన కార్యదర్శి గర్భసంచి దెబ్బతిన్నది. ఇద్దరికి తలలు పగిలాయి. ఇద్దరికి చేతులు విరిగాయి. కానరాని దెబ్బలు ఎంతోమందికి తగిలాయి. అంగన్వాడీలు నా ఆడపడుచులన్న రాజశేఖరుడు ఆడపడుచులపై సాగించిన ఈ దాడి ఎంతటి దుర్మార్గమైనదో లోకం కోడైకూసింది. అయినా జి.ఓ.లను రద్దు చేయలేదు. దీనితో సమ్మెబాట పట్టారు.

విజయవంతమైన సమ్మె

ప్రమాదకరమైన జి.ఓ. 41, 42, 390ల రద్దు, ఇతర సమస్యల పరిష్కారానికై జనవరి 19, 20, 21 తేదీలలో 3 రోజులు పాటు రాష్ట్ర వ్యాపితంగా అంగన్వాడీ ఉద్యోగులు చేసిన సమ్మె జయప్రదమైంది. రాష్ట్రంలో 380 ప్రాజెక్టుల్లోనూ ఈ 3 రోజులు లక్షమంది అంగన్వాడీ ఉద్యోగులు రోడ్డుపైకి వచ్చి తమ నిరసనను తెలిపారు. మండల, ప్రాజెక్టు, ఆర్డిఓ, జిల్లాస్థాయిల్లో ప్రభుత్వ కార్యాలయాల ముందు నినాదాల హోరు వినిపించింది. విభిన్న రీతుల్లో తమ నిరసనను వెలిబుచ్చారు. ప్రభుత్వ దిష్టిబొమ్మల దగ్గం, శవయాత్రలు, మోయలేని బరువులు, కళ్ళకు

గంతలు కట్టుకొని, బిక్షాటన చేయటం ద్వారా ఈ ప్రభుత్వ వైఖరి పట్ల తమ నిరసనను వ్యక్తం చేశారు. 3 రోజుల పాటు రాష్ట్రమంతటా చర్చనీయాంశంగా మారింది. వివిధ రాజకీయ పార్టీల నాయకులు, వివిధ కార్మిక, కార్మికేతర సంఘాల నాయకులు టెంట్ల దగ్గరకు వచ్చి తమ సంఘీభావాన్ని తెలిపారు. సమ్మెకు ముందు జి.ఓ.ల్లో ఉన్న కుట్రలను బహిర్గతం చేస్తూ వారి సహకారాన్ని ఆర్థిస్తూ స్థానిక ప్రజాప్రతినిధులకు, అన్ని ఉద్యోగ, కార్మిక సంఘాలకు లేఖలు ఇచ్చారు.

సమ్మె విచ్ఛిన్నానికి ప్రభుత్వ కుట్రలు

సమ్మెను విచ్ఛిన్నం చేయటానికి పాలకులు, ప్రభుత్వ యంత్రాంగం పడరాని పాట్లు పడింది. సమ్మెకాలంలో ట్రయినింగులు పెట్టి ఖచ్చితంగా వెళ్ళాల్సిందేనని పట్టుపట్టారు. లేనట్లయితే మెమోలు ఇస్తామని బెదిరింపులకు పాల్పడ్డారు. జి.ఓ.లు రద్దయిపోయాయని, సమ్మె లేదని తప్పుదోవ పట్టించటానికి ప్రయత్నించారు. అయినా అంగన్వాడీ ఉద్యోగుల ఐక్యత, చైతన్యం ముందు వీరి కుట్రలన్ని విఫలమయ్యాయి. ఈ సమ్మె జరిగిన తీరు అంగన్వాడీ ఉద్యోగుల్లో జి.ఓ.ల పట్ల ఉన్న ఆందోళనను, వారి ఐక్యతను చాటిచెప్తున్నది. ఇప్పటికైనా ప్రభుత్వం కళ్లు తెరవాలి. దుర్మార్గమైన పై జి.ఓ.లను తక్షణమే రద్దు చేయాలి. ఇతర సమస్యలను పరిష్కరించాలి. అంతవరకు అంగన్వాడీల సమరశంఖం మ్రోగుతూనే ఉంటుందని ప్రభుత్వం గ్రహించాలి.

ప్రభుత్వ నిర్లక్ష్యానికి వ్యతిరేకంగా తమ న్యాయమైన హక్కుల సాధనకై ఛలో అసెంబ్లీకి సిద్ధమవుతున్న అంగన్వాడీ ఉద్యోగులకు కార్మికవర్గం, ఇతర ప్రజానీకం నుండి సంఘీభావం, మద్దతు లభిస్తుందని ఆశిద్దాం.

- పి. రోజా



“పార్టీ ఆఫీస్ కోసం గంగపుత్రుల ఇళ్లు గంగపాలు చేసిన ప్రభుత్వం

ఇంతవరకు మనము ప్రాజెక్టు నిర్వాసితులు. ఎస్ఇజెడ్ నిర్వాసితులు, పోర్టు నిర్వాసితులు, రింగ్ రోడ్ నిర్వాసితులు అనే పదాలను మాత్రమే విన్నాము. కాని ఇప్పుడు కాంగ్రెస్ పార్టీ పుణ్యమా అని పార్టీ ఆఫీస్ భూసేకరణ వలన ఇళ్ళుకోల్పోయిన నిర్వాసితులు అందులో కలిసారు. వారే బీమ్ రావుబాడ నిర్వాసితులు. అక్కడే పుట్టి, అక్కడే పెరిగి, తరతరాలుగా అక్కడే జీవించిన వారిని అర్ధరాత్రి పూట అక్రమంగా ప్రభుత్వం తొలగించింది. నిద్రలో నుండి మేల్కొక్క ముందే, ప్రొక్లేయిన్లుతో బీమ్రావుబాడ బాధితుల ఇళ్ళను కూల్చివేసారు. ప్రభుత్వాధికారులు నిర్దాక్షిణ్యంగా ఇళ్ళను కూల్చేస్తుంటే పిల్లా, జల్లా ప్రాణాలరచేతిలో పెట్టుకొని పరుగుతీసారు. కరుణ, దయ అనే పదాలు తెలియని వై.ఎస్ సర్కార్ అత్యంత దుర్మార్గంగా వ్యవహరించింది. కాంగ్రెస్ పార్టీ కార్యాలయం కోసం పేదల ఇళ్ళను కూలదోయించారు. అర్ధరాత్రిపూట అకస్మాత్తుగా దాడి చేసి ఇళ్ళని కూల్చేసి. నేలమట్టం చేసారు.



ఇందిరమ్మ ఇళ్ళ పేరుతో పేదలందరికీ ఇళ్ళునిర్మించి ఇస్తామని గొప్పగా చెప్పుకొంటున్న ప్రభుత్వం అదే ఇందిరమ్మ పేరుతో పేదల ఇళ్ళను కూల్చేసింది. నిజాం కాలంలో గంగపుత్రుల నివాసంకోసం అప్పటిప్రభుత్వం ఆ భూమిని ఇనాంగా ఇచ్చింది. తమ తాతల. తండ్రులనుండి వారసత్వంగా వచ్చిన భూమిలో ఎన్నో ఆశలతో ఇళ్ళను నిర్మించుకొని జీవిస్తున్నవారిని ఒక్కసారిగా వారి ఆశలసౌదాలను కూల్చేసారు. అందుకే ప్రభుత్వ చర్యకు నిర్ఘాంతపోయిన బీమ్రావుబాడ నిర్వాసితులలో ఆగ్రహం కట్టలు తెంచుకొన్నది. “తరతరాలుగా తాము నివాసముంటున్న ప్రాంతాలనుండి తొలగించడముతో తల్లి పేగునుండి వేరుపడి పోయిన బిడ్డల్లా తల్లడిల్లి పోయారు. ఆవేదన చెందారు, ఆక్రోశించారు. అయినా కనికరం లేని కసాయి ప్రభుత్వం నిర్దాక్షిణ్యంగా ఇళ్ళను కూల్చింది. విధ్వంసం సృష్టించింది.

ఒకవైపు ప్రాజెక్టుల పేరుతో, ఎస్ఇజెడ్ రింగ్ రోడ్ పేరుతో వేలాది మంది దగ్గర నుండి భూమినిలాగేసుకున్న రాజశేఖరరెడ్డి

ప్రభుత్వం పేదలను కొట్టి పెద్దలకు పెట్టడమే ద్వేయంగా పని చేస్తున్నది. వివిధ కంపెనీలకు, తన అనులోయాలకు వందలాది ఎకరాల భూములను అప్పనంగా కట్టబెడుతున్న ప్రభుత్వం పార్టీఆఫీస్ కోసం కూడ ఇండ్లను కూల్చే సాహసానికి ఒడిగట్టింది.

హైదరాబాద్ లో కనీసం 40 గజాల ఇంటిస్థలము కావాలని వేలాది మంది ఆందోళన చేస్తుంటే పట్టించుకొని ప్రభుత్వం తన పార్టీ ఆఫీస్ కోసం పేదల ఇళ్ళను ఖాళీ చేయించింది.

డిసామ్ పట్టా భూముల నుండి ఎంఎల్ఎలు, అధికారపార్టీ నాయకులు ఫలహారంలా అనుభవిస్తున్నారు. వట్టవసంత కుమార్ వందలాది డిసామ్ పట్టా భూములను ఆక్రమించుకొంటే కిమ్మనిని ప్రభుత్వం వందేళ్ళనాడు నిజాం ప్రభుత్వం ఇచ్చిన ఇనాం భూమిని ఇన్నేళ్ళతరువాత గుంజుకున్నది. 120 గంగపుత్ర కుటుంబాలను రోడ్డుపాలు చేసారు. అడ్డువచ్చిన వారిపై పోలీసులను ప్రయోగించారు, తమ అధికారబలంతో ప్రజల జీవించే హక్కును

బుల్డోజర్ల క్రింది, తొక్కించారు.


ఇదేమి దుర్మార్గం అని అందరూ ప్రశ్నించారు. ఒకప్పుడు ఢిల్లీలో పేదల వాడను తగులబెట్టించిన కాంగ్రెసు సంస్కృతికి బీమ్రావుబాడ దురాగతం ఒక నిదర్శనం. తను చేసిన తప్పునుకప్పి పుచ్చుకోవడానికి ప్రభుత్వం అన్నిరాజకీయ పార్టీలపై తన మానస పుత్రికైన ఒక పత్రికలో అసత్యాలను ప్రచారం చేయించింది.

తనది సంక్షేమ ప్రభుత్వమని తనకు తానే డబ్బాకోట్టుకునే ప్రభుత్వం వెనుకబడిన తరగతులకు చెందిన 120 గంగ పుత్ర కుటుంబాలను ఇండ్లలో నుండి మెడపట్టిగెంటేసింది. కోస్టల్ కారిడార్ పేరుతో సముద్ర తీరం పోరుగునా ఉన్నటువంటి మత్స్యకార కుటుంబాలన్నింటిని తరిమేసే ప్రయత్నం చేసింది. గంగ వరం పోర్టు నిర్మాణం సందర్భంగా అక్కడి మత్స్యకారులను తరిమి తరిమి కొట్టింది. తమ గ్రామం తమకే కావాలని ప్రతిఘటించిన గ్రామస్తులపై పోలీసులను ప్రయోగించి కాల్పులు జరిపించిరక్తపు తేరులు పారించింది. ఒకరిని పొట్టనపెట్టుకున్నది.

“నోటితో చెప్పి నొసలుతో వెక్కిరించినట్లు” ప్రభుత్వం వెనుకబడిన తరగతుల సంక్షేమం గురించి చెప్పేదంతా పచ్చి అబద్ధం అనేవిషయం ఇట్టే తెలిసిపోతుంది. వెనుకబడిన తరగతుల సంక్షేమంపై కమ్మని కబుర్లు చెప్పతూనే ‘కట్ట’ కాల్చి వాతలు పెడుతున్నది. అందకు నిదర్శనమే బీమ్రావ్ బాడ ఇళ్ళ కూల్చివేత.

- మహ్మద్ అబ్బాస్

భీష్మ కమ్యూనిటీ



మువ్వయ్ అడుగుల
వెడల్పున్న రోడ్డు ప్రక్కన గాలి
కెగిరిపోయేంత బలంగా ఉన్న సిమెంట్
రేకుల ఇల్లు. రాత్రి పన్నెండు దాటింది.....
చుట్టూ ఉన్న ఇళ్ళ నుండి గురక శబ్దాలు ...లయ
బద్ధంగా, పోటాపోటీగా విన్పిస్తూనే ఉన్నాయి....
దట్టమైన చీకటి మాటున అక్కడక్కడ వీధి లైట్లు కాంతి
తప్ప.... ఇళ్ళు కానరావటం లేదు. అమావాస్య అంధ కారానికి
తోడు.... ఎడతెరిపి లేకుండా కురుస్తున్న వాన

“అమ్మో... నా కూతురా...నా ప్రవంతీ..... అకస్మాత్తుగా
ఏడుపులంకించుకొన్న పార్వతి పెదబొబ్బలకు జడిసి... దిగ్గున
లేచాడు అప్పారావు.

“ఊరుకో పార్వతీ... నీకేకినా కూతురు, నాక్కాదా? కాస్త
మనస్సిమితం సేస్కో... అదే పనిగా ఏడితే మాత్రం ప్రవంతి
తిరిగొత్తుందా?.... సముదాయించాడు.

“నా కళ్ళు ముందరే కళకళలాడుతూ తిరిగింది... అమ్మా
స్కూలుకెళతానని.... పలక కొనమ్మంటే ఇచ్చా.... అమ్మలనే
కూసాని... అ...అ...ఎ...చి అని రాసేది ఏం సదుపాదానంటే
.....టీచర్ నవుతానని సెప్పేది.... సరవంతీ... ఏమయి పోయావే
...ఎక్కడున్నావే.... నాతల్లీ..... నువు టీచర్ వవుతావని
ఆశపడ్డానే...రాయే... చిట్టి... పార్వతీ ఏడుపు నాపటం అప్పారావు
వల్ల కాలేదు.... ఆ గోలకి పక్కింట్లో వాల్తో పాటు... ఇంట్లోనే
ఉన్న అప్పారావు అమ్మ కూడా ఉల్కిపడి లేచింది. పార్వతి శోకం
రెట్టింపయింది తప్పితే ఆగనే లేదు.... గస్తీ తిరుగుతున్న పోలీస్
రక్షక వాహనం అక్కడ కొచ్చి ఆగింది....

“అర్ధరాత్రి డిస్టబెస్ సేస్తున్నారని... కంప్లైంట్ వచ్చింది. జరా....
ఏడుపాపుతావా లేదా?... ఓ ఖాకీ వచ్చి గద్దించాడు. బలవంతగా
ఏడుపు నదిమి పెట్టుకొని...లోలోనే దుఃఖాన్ని దిగమ్రింగు కొంది
పార్వతి!

కొంత సేపటికి గాని పోలీస్ వాహనం అక్కడ నుండి కదలేదు.
అప్పారావు విశాఖ చివరన ఉన్న ఓ కర్మాగారంలో కాంట్రాక్ట్
వర్కర్.... శ్రీకాకుళం నుండొచ్చి ఈ ఉద్యోగం సంపాదించు
కొన్నాడు. అన్ స్కిల్డ్ వర్కర్ గా జాయినయ్యి. సెమీస్కిల్డ్ వర్కర్
స్థాయికి ఎదిగాడు.....డెబ్బై రూపాయల దినసరి జీతం నూరు
రూపాయలైంది.

కేజీ ఉల్లిపాయల ధర రెండ్రూపాయల నుండి పన్నెండు
రూపాయలైంది. మినప్పప్పు ఇరవై నుండి అరవై అయింది. బియ్యం
ఆరు నుండి ఇరవైఅరయింది.....ఇంటి అద్దె నూటయాభై నుండి
ఎనిమిదివందలైంది.

పేనమంతటా కష్టాలు.... పొయ్యంతైనాయి. ప్రపంచంలో
స్థిరంగా ఉండేదేవైనా ఉందంటే అది.. అప్పారావు కిరాణా
బాకీయే... ఎట్టి పరిస్థితుల్లోనూ ‘వెయ్యి’ రూపాయలకు తగ్గకుండా
... ద్రవ్యోల్బణం సూచిలా బలంగా ఉంటుంది. అందరికీ ఒకటవ

తేదీ నెల మొదటి రోజునే వచ్చేస్తే... అప్పారావు పనికి కుదిరిన
కాంట్రాక్టర్ కి మాత్రం పదిహేనూ ఇరవయ్యో తారీఖుల వరకూ
రాదు. ఓ వంద సార్లు వర్కర్లు కాళ్ళరిగేలా కాంట్రాక్టర్ చుట్టూ
‘జీతమో రామచంద్రా యని తిరిగితే, అడ్వాన్స్ అన్చెప్పి ఓ
వెయ్యెకసారి.. ఇంకో వెయ్యెక సారి విదిల్చి.... పిఎఫ్ అని...
మెడికల్ అని.. ఇంకేదో అని చిలక్కొట్టుడు కొట్టి.. ఎలాగోలా
జీతం ఇచ్చేశాననించు కొంటాడు... అలాంటి సొగసైన కాంట్రాక్టర్
దగ్గర మెరుగైన వర్కర్ అప్పారావు.

“గంట ఓవర్ టైం పనుంది చేస్తావా “అంటే గంగ వెరులెత్తుకొని
మరీ... గొడ్డలా....వేలో లక్షలో “ఓవర్ టైం జీతంగా వచ్చేస్తున్నట్లు
కష్టపడి పోతాడు అప్పారావు.... ఆ సమయంలో ఇల్లు.. పెళ్ళాం...
పిల్లలు ఎవరూ గుర్తుకు రారు.... పని ద్యాసే తప్ప... మరో
ఆలోచనే ఉండదు. కన్వేయర్ బెల్టు తెగిపోతే... అప్పారావుకి ‘ఓటీ’
తగిలింది.. స్కూలు నుండి ట్యూషన్ కెళ్ళిన ప్రవంతిని ఇంటికి
తీసుకురావాలన్న సంగతీ గుర్తుకు రాలేదు. ఇంటికి కబురు
చెప్పాలన్న జ్ఞానమే లేదు.

అప్పారావు కోసం ఎదురు చూసి రాత్రయి పోతుండటంతో
ప్రవంతిని తీసుకురావటాన్ని పార్వతి స్వయంగా బయలు దేరింది.

దారి మధ్యలో జనమంతా గుంపుగా చేరి ఉంటే ఏం జరిగిందో
చూద్దామని... మధ్యలో దూరి ముందుకు వెళ్ళింది పార్వతి!

ఆరు సంత్రుల ప్రవంతి, రక్తపు మడుగులో నిర్జీవంగా
పడిఉంది. ప్రక్కనే ఆగి ఉన్న వాటర్ ట్యాంకర్... దాని చక్రాలు
రాక్షసుడిలా ఛాతిని గొల్పుతున్నాయి.... హతాశురాలైన పార్వతి
చలన రహితంగా ఉన్న పాప ప్రవంతిని గుండెల కత్తుకొంది....
ప్రాణంలేని ప్రతిమయి పోయిన ప్రవంతి నలా చూసిన పార్వతి
కళ్ళు వరదలై ఉప్పొంగే కన్నీటి నదీ ప్రవాహమే అయ్యాయి...
గజగజ వణికి పోయింది....

దూరంగా విసిరేసినట్లు పలక... చిందరవందరంగా
జల్లేసినట్లున్న పుస్తకాలు, బలపాల ముక్కలు.... ట్యాంకర్ లారీ
చక్రాల క్రింద నలిగి పోయిన లేత పాదాలు..... చిద్రమైన ఛాతీ.....
నీటిలో నుండి పొంగుకొచ్చిన రుధిరం.... తొమ్మిది నెలలు మోసి..
డెబ్బై రెండు నెలలు పెంచిన మమకారం... పార్వతి కౌగిలి నుండి
ప్రవంతిని విడదీయకుండా అడ్డుపడుతోంది... ప్రమాదం జరిగి
గంటయి పోయిందేమో... పాపు కిలోమీటర్ దూరంలో నున్న
పోలీస్ స్టేషన్ నుండి పోలీసులొచ్చేశారు.

“శవాన్ని అలా గుండెల కత్తుకుంటే ఎట్లా?..... ప్రమాదమెలా
జరిగిందో విచారణ చేసి.. పోస్ట్ మార్టమ్ తర్వాత తప్పొప్పులు
నిర్ధారించేందుకు ఎలా పడిఉందో అలాగే ఉంచాలి...
తప్పుకో...తప్పుకో.... బలవంతంగా పార్వతి నుండి ప్రవంతిని
వేరు చేసేశారు...

ఇప్పటికే ఆబోతులాంటి ట్యాంకర్ లేత పుష్పం లాంటి
చిన్నారిని త్రొక్కి చిన్నాభిన్నం చేసేస్తే మరల ముక్కలు ముక్కలుగా
కోసి... విచారణ చేస్తారట.. చచ్చిన ప్రవంతిని మళ్ళీ మళ్ళీ

కత్తులతో పొడిచి ఇంకోసారి చంపుతారంట.. పార్వతికి ఏడుపు ముంచుకొచ్చింది... నిజానికి ఏడుపాగితేనే కదా మరలా మొదలెట్టటాన్ని!... తుఫాన్లా ప్రారంభమైన ఏడుపు సునామిలా అంతమయింది...

పదుల్లో చేరిన జనం వందలయ్యారు.... “మురికివాడల అభివృద్ధి పథకాన్ని” ప్రారంభించటాన్ని ఆ ప్రాంతానికి చేరుకొన్న ఎమ్మెల్యే అనుచరులు, పార్టీ కార్యకర్తలు జతకలవటంతో జనసమూహం రెండింతలైంది. వెళ్ళే దారి కావటంతో ప్రమాద స్థలం వద్ద ఆగి వెళ్ళక తప్పలేదు ఎమ్మెల్యేకి.

ఒక్కసారిగా “చిరునవ్వు నుండి” విషాదంలోకి ముఖంలోని భావాలను మార్చేశారు.... ఆందోళన పడ్డాడు... ఆవేదన చెందాడు. ఆవేశాన్ని పులుముకొని “చెల్లెమ్మా.....నువ్వేం బెంగ పడకు.. నీ చచ్చిపోయిన కూతుర్ని నేను తెచ్చివ్వలేను గాని.. ఈ ట్యాంకర్ యాజమాని నుండి వసూలు చేసి కొంత, ప్రభుత్వ సహాయం మరి కొంత జత చేసి.... లక్ష రూపాయలు నష్టపరిహారం మీ కందించేందుకు కృషి చేస్తా....”వాగ్దానం చేసేశారు....దిక్కులు పిక్కటిలేలా చప్పట్లు మారుమోగాయి....మరుక్షణంలో అక్కడి నుంచి అంతర్దానం మయ్యారంతా! పోలీసుల పహరా, హడావుడి ఏ మాత్రం తగ్గలేదు... పార్వతి సుదీర్ఘంగా ఏడుస్తునే ఉంది....

“ఓటీ వనితో అలసి పోయాను...సానా ఆకలిగా ఉంది...తొరగా భోజనం వడ్డించు పార్వతీ...మజ్జేనం గట్ల ఒన్నం తిన్నాను గదా! ఈ లోగా రోడ్డువతల కులాయి దగ్గర తానం చేసి వచ్చేస్తా”...హడావుడిగా సైకిల్ మీ దొచ్చి....దాని ఇంటినకాతల పార్కింగ్ చేసేసి.... ఇంట్లో అడుగెట్ట కుండానే చెప్పేసి..... రెండడుగులు ముందుకేశాడో లేదో,,, గొల్లు మన్న పార్వతి ఏడుపుతో అప్పారావు గుండె రుల్లుమంది...ఒక్క నిమిషం ఏం అర్థం కాలేదు...లోలోపల నుండి భయం తన్నుకురావటంతో... గబగబా వెనక్కిచ్చి... ఇంట్లోకి తొంగి చూశాడు.. “సరవంతి సచ్చిపోనాదిరో... ట్యాంకర్ లారీ గుడ్డేసినాది... శవాన్ని కూడా మన కిచ్చినాడు కాదురో దేవుడో..”ఎడతెరిపి లేని ఏడుపు నాపకుండానే గడగడా చెప్పింది పార్వతి...అప్పారావు గుండె గుబేల్ మంది పార్వతీ చెంతకు పరుగులు తీశాడు. గట్టిగా పట్టుకొని కుదిపాడామెని! “నా చిట్టితల్లి సరవంతి చచ్చిపోయిందా..” అని దుఖాన్ని ఆపుకోలేక అరిచేశాడు.. ఆకలి... అలసట అన్ని మరిచి..పార్వతి ఏడుపుతో శృతి కలిపాడు.

“చచ్చిపోయిన సరవంతిని ఎలాగూ తీసుకురాలేం..ఆ ఎమ్మెల్యే చెప్పిన లక్షరూపాయలు వస్తే..ఏదో గూడు అమర్చుకుంటే తిరుగు... తోటి కార్మికులు చెప్పి హితోక్తితో బాధను గుండెల్లో నింపుకొనా... రోజు తప్పించి రోజు ఎమ్మెల్యేని కలవటాని, వాళ్ళింటికి వెళ్తున్నాడు అప్పారావు.. అప్పుడప్పుడు ఊరిలోని పెద్ద మనుషులతో కూడా చెప్పిస్తున్నాడు...ఒక్కోసారి ఉజ్జోగాన్ని శెలవెట్టి మరీ..ఎమ్మెల్యే ఇంటి చుట్టూ తిరుగుతున్నాడు..పార్వతిని ఊరడించటం, ఉద్యోగాన్ని వెళ్ళటం లేదా ఎమ్మెల్యేని కలవటం... అప్పారావు ప్రతిదిన కార్యక్రమమైపోయింది.

డ్యూటీకి బయలు దేరెళ్ళి రెండు గంటలు గడిచిందో, లేదో అంబులెన్స్లో అప్పారావుని మోసుకు రావటం చూసి నిర్ఘాంత

పోయింది పార్వతి.... అప్పారావు ముసలి అమ్మకి తెలీకుండా జాగ్రత్త పడుతూ అంబులెన్స్లోనే వచ్చిన సహకార్మికులు పార్వతిని ఎక్కించుకొని ఆసుపత్రికి తీసుకెళ్ళారు. సేప్ట్ బెల్ట్ లేకుండా పదిహేను మీటర్లు ఎత్తులో పని చేస్తున్న అప్పారావు ప్రమాద వశాత్తు జారిక్రింద పడ్డాడు. అంతే!....

అదృష్టం కొద్ది తలకి దెబ్బ తగలేదు గాని.. నడుం విరిగింది. ఎలా పడ్డాడో... అలాగే నిటారుగా ఉండి పోయింది నడుము... తట్టుకోలేనంత నొప్పితో... కళ్ళునీళ్ళు పర్యంతమై హాహాకారాలు చేయసాగాడు.... ఐసియులో చేర్చుకొన్న డాక్టరు పరిశీలించి అత్యవసరంగా ఆపరేషన్ చెయ్యాలన్నాడు.... అప్పారావు చేతిలో చిల్లి గవ్వలేదు. సహ కార్మికులే తలో ఏబై వేస్కాని .. పది వేలు పోగు చేశారు..... “మందుల ఖర్చుకి తప్ప ఈ డబ్బు దేనికి సరిపోదు.... వెన్నెముకలో ఏర్పడిన లోపాన్ని వెంటనే సరిదిద్దాలి ఆలస్యం చేయొద్దు... ఆపరేషన్ కవనరవైన లక్ష రూపాయల్నిత్వరగా సిద్ధం చేయండి....”

డాక్టర్ చెప్పింది విని... గుడ్లు తేలేశారు. “పది వేలకే పడరాని పాట్లు పడ్డాం.. లక్ష రూపాయలంటే మా వల్ల కాదు... ” చేతులెత్తేశారంతా... ఆపరేషన్ అర్జెంట్గా చెయ్యకపోతే.... అప్పారావు మామూలు మనిషి కాలేదు... అతడు సాదారణ స్థితికి రాకపోతే కుటుంబాన్ని పోషించేదెవరు? ఆలోచనలో పడిన కార్మిక బృందం కొంత సేపటికీ పూనకం వచ్చినట్లు ఒక్క సారిగా లేచి... ఎమ్మెల్యే ఇంటి వైపు అడుగులు వేశారు....

అదృష్టమంటే మనదేనే పార్వతి.... పాక్టరీల దూళి, దుమ్ము, గ్యాస్ పీల్చి.. కాలుష్యంలో మగ్గిపోయే నాలాటోడింటికి.. సాచ్చాత్తు ధనలచ్చిమే వచ్చి తలుపు తట్టిందంటే మామూలిషయమా...” అప్పుడే కళ్ళు తెరిచి, అన్నాడు అప్పారావు.

“అవును మావ్రా.. నిజమే... సరవంతి సచ్చిపోడం వల్లే.. మన కదృష్టం కలిసొచ్చింది.... అందుకొంది పార్వతి అయోమయంగాచూశారు కార్మిక బృందం..... “నా చిట్టి తల్లి ముందు చచ్చి పోయింది కాబట్టి నన్ను బ్రతికించ గల్గింది ...అదృష్ట వంతుడ్ని కాబట్టి నాకు ప్రమాదం లేటుగా జరిగి.... ఆ డబ్బుతో ఆపరేషనయింది” నిర్వేదంగా మాట్లాడాడు అప్పారావు... “ఊర్కో అప్పారావు అదేం మాట... ” నచ్చజెప్పారు. “లేదు సోదరా.... లక్ష రూపాయలు కావాలంటే నాలాంటి శ్రామిక కార్మికుడుకి ఎవరిచ్చి ఆదుకొంటారు చెప్పు.... నా చిట్టి తల్లి చచ్చి.. నాకా సాయం చేసింది. లక్ష రూపాయలు అప్పెవరిస్తారు నాకు... ఇచ్చినా నా ఈ జన్మతో పాటు.. వచ్చే జన్మకూడా ఊడిగం చేసినా ఆ అప్పు తీరదు... నాకే భయమూ లేదు.... నాకు ఇంకో సారి ప్రమాదం జరిగినా... లక్ష రూపాయలు ఎలాగోలా సంపాదించగలిగే తెలివితేటలు వచ్చేశాయి.... నాకింకా రెండో కూతురుందిగా... ట్యాంకరెక్కడుందో చూస్కుంటే సరి... పిచ్చివాడిలా అదోలా నవ్వుతున్న అప్పారావుని చూసి... ఏం మాట్లాడాలో అర్థం కాక.... అయోమయంగా పిచ్చి చూపులు చూస్తున్నారు. పార్వతితో సహా, అక్కడున్న సహచర కార్మిక బృందంమంతా!

భువనేశ్వరరావు, విశాఖపట్నం

◆ ◆ ◆

“ఐ.టి. సేవల మాటున మగ్గుతున్న ఇ-సేవ ఉద్యోగులు”

ఇన్ఫర్మేషన్ టెక్నాలజీ పై బాగా ప్రచారం జరుగుతున్న రోజుల్లో “పెరుగుతున్న టెక్నాలజీ ప్రజల ముంగిట” అంటూ పలుసేవలు త్వరితంగా అందిస్తామని ‘ఇ’ గవర్నెన్స్ పేరిట “ఇ” సేవా కేంద్రాలను ఏడు సంవత్సరాల క్రితం అప్పటి రాష్ట్ర ప్రభుత్వం ప్రారంభించింది. ప్రభుత్వ సల్లాల్లో కార్యాలయాలు నిర్మించి, కార్యాలయాల్లో మౌలిక సదుపాయాలు కల్పించి ఆ తర్వాత వాటి నిర్వహణను ఔట్ సోర్సింగ్ కిచ్చి, కొన్ని విధి విధానాలు రూపొందించి కాంట్రాక్టు కంపెనీలకు అప్పగించారు. ‘ఇ’ సేవాలో నియమించుకునే వారికి కేడర్ బట్టి చెల్లించే జీతం, వారికిచ్చే ప్రత్యేక కమీషన్ ను కాంట్రాక్టర్లకు ఇవ్వటంతో పాటు ఆయా విభాగాలకు అందించే ప్రతి సేవకు సంబంధిత విభాగాలనుండి కమీషన్ ను కాంట్రాక్టర్ల కిచ్చే ఏర్పాటు చేశారు. ‘ఇ’ సేవాలో ఆయా విభాగాల క్రింది సేకరించిన మొత్తాన్ని ఏరోజు కారోజు సంబంధిత విభాగాల ఖాతాకు జమచేయటం ఈ సంస్థ ముఖ్యవిధి.

రాష్ట్రంలోని ‘ఇ’ సేవా కేంద్రాలను సి.ఎం.ఎస్., యు.టి.ఎల్. డిఎంసి. స్పాన్ కో అని నాలుగు కంపెనీలకు అప్పజెప్పారు. ప్రస్తుతం వీటి ఆధ్వర్యం 248 కేంద్రాలలో 5 కేటగిరీలలో నాలుగు వేలమంది ఉద్యోగులు పనిచేస్తున్నారు. వీరిలో 75 శాతం మంది మహిళలే. వీరు కంప్యూటర్ డిప్లమాల వంటి మంచి విద్యార్హత కలిగినవారు. వీరు ఒక చోట 5 వేల రూపాయల డిపాజిట్, మరోచోట 50 వేల రూపాయల డిపాజిట్, ఇంకోచోట లక్ష రూపాయల డిపాజిట్ (రిఫండబుల్/ నాన్ రిఫండబుల్)లు కట్టి, వేల రూపాయల ష్యూరిటీ బాండ్లు ఇచ్చి కొన్ని కంపెనీలలో నియమితులయ్యారు. దశల వారీగా విస్తరిస్తున్న ఈ సంస్థలో ఉద్యోగుల కష్టాలు అన్నీ ఇన్నీ కావు.

కంప్యూటర్ల పై పని చేస్తూ, మంచి సౌకర్యాలున్న చోట ఉంటారనుకుంటున్న వీరు మంచి వేతనాలున్న ఉద్యోగస్థులనుకుంటే పొరబాటే. మేనేజర్లకు రూ. 3500, ఆపరేటర్లకు రూ. 1700 ఆఫీస్ బాయ్ కు రూ. 1000/-, స్వీపర్ కు రూ. 300/-లు ఇస్తున్నారు. పనిగంటలు సక్రమంగా అమలు కావు. భోజన విరామ సమయంలేదు. ప్రతినెల కొన్ని సందర్భాలలో అర్ధరాత్రి వరకు పనిచేయాల్సివస్తుంది. రాష్ట్ర ప్రభుత్వం ఇటీవల జీవో 948 తెచ్చి జాతీయసెలవులు మూడు రోజులు మినహా మిగిలిన 362 రోజులు ‘ఇ’ సేవా కేంద్రాలను తెరిచి ఉంచాలని ఆదేశించింది. అదనపు పనికి అదనపు వేతనం లేదు. ఇఎస్ఐ., పి.ఎఫ్, వంటి సౌకర్యాలు అసలే లేవు. వినియోగదారులకు సేవలందించే కంప్యూటర్లు, ప్రింటర్లు మెయింటెనెన్స్, నగదు భద్రతపై ఏర్పాట్లు, మంచి నీరువంటి కనీస సదుపాయాలు సెంటర్లలో ఉండవు. మహిళలు ఎక్కువ మంది ఉన్నా కనీసం రెస్టరూమ్ ఉండదు. ఏదైనా కావాలని ఎవరైనా అడిగారా, ఉద్యోగంలోంచి తొలగిస్తామని బెదిరింపులు, రోజు వారీ పనిలో వేధింపులు. సంవత్సరాలతరబడి ఇన్ని కష్టాలను భరించినా తమ సమస్యల పరిష్కారంపై ఒక్కటే ఎ.పి. ‘ఇ’ సేవా కాంట్రాక్టు ఎంప్లాయిస్ అసోసియేషన్ గా ఏర్పడ్డారు.

‘ఇ’ సేవా ఉద్యోగులకు వర్తించే 2501 జీవో క్రారం చూస్తే కంప్యూటర్ సేవలను అందించే ఆఫీసర్ కు రూ. 4500/-,

ఆపరేటర్ కు రూ. 4,000 చొప్పున ప్రభుత్వం సంబంధిత కాంట్రాక్టర్లకు, కంపెనీలకు చెల్లిస్తుంది. ఇవి కాకుండా ప్రతినేలకు సంబంధిత విభాగాలనుండి కమీషన్ కాంట్రాక్టర్లకు అందుతుంది. ఉదాహరణకు కృష్ణా జిల్లాలోని ‘ఇ’ సేవా ఉద్యోగి సగటున ప్రతినాలుగునిమిషాల కొక సేవను అందిస్తారు. ప్రతినెల ‘ఇ’ సేవల వలన కనీసం 15 లక్షల రూపాయల కమీషన్ కేవలం ఈ జిల్లా నుండే కాంట్రాక్టర్ కు అందుతుంది. ప్రస్తుతం నెలవారీ వీరికి ఇస్తున్న వేతనాలు ఆకమీషన్ లో 25 నుండి 30 శాతం కూడా లేవు. అంటే ప్రభుత్వం చెల్లించే మొత్తం, కమీషన్ లో మిగిలిన 70 శాతం కాంట్రాక్టర్ల జేబులోకి పోతుంది. అందుకే టెండర్లు కేటాయింపు మొదలుకొని విధినిర్వహణ అంశాల వరకు ప్రభుత్వం, కాంట్రాక్టర్లు కుమ్మక్కవుతున్నారు. ఈ మాటున ఉద్యోగులు శ్రమ దోపిడికి గురవుతున్నారు. జిల్లాలోని రెండు ‘ఇ’ సేవా కేంద్రాలలో ప్రభుత్వాధికారి, కంపెనీయాజమాన్యం ఒకరికొకరు తోడయి 77 లక్షల రూపాయల ప్రజల సొమ్ము ఆయా విభాగాలకు చెల్లించక పోవటంతో 2007, 2008 సంవత్సరాలలో రెండు స్కాంలు బయట పడ్డాయి. ఇటువంటి నేపథ్యంలో సింగిల్ విండోలా పలుసేవలు ప్రజానీకంకు త్వరితంగా అందించటంతో పాటు ‘ఇ’ సేవా కేంద్రాల నిర్వహణపై ప్రభుత్వ వర్యవేక్షణ, అజమాయిషీ, ఉద్యోగలసంక్షేమంపై తగుచర్యలు రాష్ట్ర ప్రభుత్వం సత్వరమే చేపట్టాలి.

కొన్ని జిల్లాల్లో యాజమాన్యం ఆరునెలల పాటు జీతాలు చెల్లించక పోవటంపై పోరాటం చేసిన ఉద్యోగులు అదేస్ఫూర్తితో తమ కనీసకోర్కెల కోసం అటు యాజమాన్యానికి, ఇటు ప్రభుత్వానికి వినతి పత్రాలు అందచేశారు. 13.07.06న రాష్ట్ర ప్రభుత్వం జారీ చేసిన జీవో 2501 ప్రకారం తమ కనీసవేతనాలుండాలని, ఉద్యోగ భద్రత కల్పించాలని, ప్రభుత్వ సెలవులు వర్తింప చేయాలని, కనీససౌకర్యాలు కల్పించాలని వారి దృష్టికి తీసుకుని వెళ్ళారు. కంపెనీల సిఇఓలు, ప్రభుత్వం తరుపున నియమితులైన జాయింట్ కలెక్టర్లు తమ సమస్యలపై స్పందించనందున రాష్ట్ర ఇ.డి.ఎస్ కమీషనర్ దృష్టికి తమ కోర్కెలు తీసుకుని వెళ్ళారు. అప్పటికీ సమస్యలపై స్పందనలేకపోవడంతో జనవరి 17 నుండి నిరవధిక సమ్మె చేస్తున్నారు. రాష్ట్ర సాంకేతిక సమాచార శాఖా మంత్రి దృష్టికి, కార్మిక శాఖామంత్రి దృష్టికి సమస్యలు విన్నవించినా ఎక్కడ వేసిన గొంగళి అక్కడే ఉన్నది. చెప్పనలే, చెప్పనిలే అన్నీ చేసాం అన్న ముఖ్యమంత్రి గారి దృష్టికి కూడా సమస్యలు తీసుకువెళ్ళారు. వినియోగదారులు, వివిధ సంఘాలు, రాజకీయ పార్టీలు, అధికారపార్టీనేతలు కూడా సమస్యల పట్ల సానుభూతిగా స్పందించినా ముఖ్యమంత్రి నేటికీ సమస్య పరిష్కారానికి పూనుకోలేదు. సమస్యలను కేవలం రాజకీయదృష్టితోనే కాక వాస్తవిక దృక్పథంతో పరిశీలించి వెంటనే పరిష్కరించాలి ‘ఇ’ సేవా ఉద్యోగుల న్యాయపోరాటానికి ప్రజానీకం, కార్మికసంఘాలు, పార్టీలు అందించే విశాలమద్దతునివ్వటం ద్వారా సమస్యకు పరిష్కారానికి సహకరించాలి.

ఎం.వి. సుధాకర్, విజయవాడ



GOVERNMENT OF ANDHRA PRADESH

ABSTRACT

Women Development, Child Welfare and Disabled Welfare Department – Implementation of Geographical Management and Information Monitoring System for ICDS as a Pilot Project – Orders – Issued.

WOMEN DEV. CHILD WELFARE & DISABLED WELFARE (ICDS.A1) DEPARTMENT.

G.O.Rt.No. 390

Dated:23-12- 2008.

Read the following :

1. State Programme Representative, CARE India, AP, Hyderabad dt.23.07.2008.
2. From the Director, WD&CW Dept., Hyd., Lr.No.2597/MIS/2008 dt.26.8.2008.
3. Minutes of the Meeting held in chambers of Principal Secretary, IT Department on 22.8.08.
4. GO Ms No.42, dated:21-11-08, WD, CW & DW Department.

ORDER :

1. ICDS launched in 1975, as Centrally Sponsored Scheme, is a Nationwide programme aimed at holistic development of children upto six years with a special focus on expectant and nursing mothers. Although the scheme has been gradually upscaled since then to cover the entire State, concerns have been expressed in the implementation of the scheme and the non realisation of the objectives and goals as envisaged under the scheme. A review of the programme reveals that the present monitoring system has become a mere aggregation of data which is repetitive and often not reflecting the reality on ground. A need has been felt to simplify the reporting and the monitoring system so as to capture the correct data, to facilitate effective monitoring and implementation of this important scheme and qualitative evaluation at periodic intervals take appropriate corrective measures so as to achieve the ICDS goals, including the Millennium Development Goals.
2. The Department of Women Development & Child Welfare, in consultation with IT Department and in partnership with CARE India, have decided to introduce as a pilot project, a Geographical Management & Monitoring System (GMIS) in one Revenue Division each of Hyderabad, Kurnool, Vizianagaram districts and complete district complete of Nizambad. The following orders are accordingly issued :
 - i. Agreement between the Department of WD & CW and CARE India would be entered into as per Agreement at Annexure-I(A) with GMIS consultants also endorsing the terms of reference as at Annexure-I(B).
 - ii. GMIS Consultants Pvt Ltd agency suggested by CARE and endorsed by the WD & CW Department will execute the agreement as per Terms of Reference (TOR) and contract enclosed.
3. The following State Level Review Committee is constituted to review the progress of work, evaluation and to take appropriate corrective measures :

Principal Secretary, WDCW&DW Department - Chairperson
Secretary, IT Department - Member.
Director, WD & CW - Convenor
Dr.Anne Chappuis of GMIS Consultants - Member
Pvt Ltd.
UNICEF Representative for A.P - Member
CARE India - Member

Experts/individuals may be co-opted as and when required.
4. GMIS cell should take over the programme in the long run. A GMIS cell at Directorate level, is constituted to provide the required data, finalise the formats and departmental support at various levels, apart from monitoring and reviewing the progress of work at the field level in the pilot project area and to take appropriate and timely corrective measures :

Director, WD & CW - Chairperson
Dy Director (ICDS), WD & CW - Contact Person
PD, Hyderabad, WD & CWA - Member
Dr.Anne Chappuis - Convener
CARE - Member
UNICEF Representative for A.P. - Member

- (i) The Director, WD & CW will also provide the required logistic support and other facilities required by the team engaged by GMIS Consultants and CARE at the field level in the conduct of the pilot.
 - (ii) State Review Committee and the GMIS Support Cell, CARE India and GMIS Pvt. Ltd., shall, if required consult with each other to develop and implement the rules of business of the said Committee and Cell.
5. The pilot project will be implemented in Parvatipuram in Vizianagram; Kurnool Division in Kurnool District, Secunderabad Division in Hyderabad; and complete Nizambad District.
 6. The pilot for which preliminary spade work has already been undertaken in consultation with CARE and with the approval of the Department of WD & CW, including the finalization of formats of the basic survey and other records at the AWC level etc., would be completed by December 2009 and the Agreement accordingly will be in force for the entire project period.
 7. An amount of Rs. 99.00 Lakhs from the fund accrued from the sale of empty containers of the CARE India food supplied to the ICDS projects would be utilized for the pilot project. The whole amount shall be deposited by Director, WD & CW with CARE for being utilized for the project which includes cost of 310 low cost laptops, 36 printers and UPS for use in the pilot project area as per Annexure-II as per terms and condition of Annexures I-A and I-B.
 8. As the success of the pilot project would totally depend on correct and factual recording and reporting, all the Officers and the field workers of the ICDS scheme including RDDs, PD's, CDPO's, Supervisors and Anganwadi Workers etc., shall ensure correct and factual data is captured in the basic survey register and in their periodic reports, and will also follow the administrative protocol developed by GMIS Consultants. The survey registers shall accordingly be corrected or rewritten, if required.
Any wrong recording of data or wrong reporting of data by the Anganwadi Workers/Supervisors/ CDPOs shall entail stringent action against all concerned. The Anganwadi Workers who are found to record or report incorrectly shall be debarred from career advancement and shall not be considered for any incentive schemes and are also liable for removal.
 9. All the Supervisory Officers at various levels right upto Director, WD & CW shall under take frequent and random verification and provide proper guidance to the Anganwadi Workers/Supervisors in the pilot project, in particular.
 10. The software will be developed with open source tools and it will be delivered to the Department of WD & CW with all the source codes, passwords, etc providing for flexibility to modify, update and to eventually enable the department to upscale to cover all the districts in the state. The software developer i.e., GMIS Ltd., shall hand over:-
I. SRS document in soft copy and hard copy
II. Design document in soft copy and hard copy
III. User manual in soft copy and hard copy
IV. Installation manual in soft copy and hard copy
V. Source code
VI. Software application.
VII. Provide all other essential to upgrade/modify the software and to finally upscale to cover the entire State.
 11. The WD & CW Department will own and have all proprietary rights over the software so developed. The department may take up consultancy for other states on its own or with the cooperation of GMIS Consultants Pvt. Ltd., if it so decides, on mutually agreeable terms.
 12. At the end of the project, apart from all assets vesting with the department, balance of the funds if any, (provided to CARE) with accrued interests thereon, shall be reverted by CARE to the Director, WD&CW within 21 days of closure of project.
 13. This order does not require concurrence of Finance Department.


(BY ORDER AND IN THE NAME OF GOVERNOR OF ANDHRA PRADESH)

M. CHAYA RATAN,
PRINCIPAL SECRETARY TO GOVERNMENT

ముందుజాగ్రత్త



ఓ అడవిలో చాలా కుందేళ్లు ఉండేవి. అవన్నీ పక్కనే ఉన్న మరో అడవికి వెళ్ళే దారిలో ఓ నీటి కాలువ ఎదురైంది. వీటికి ఈత రాదు కదా! కాలువ చుట్టూ తిరిగి వెళితే గాని అవతలి ఒడ్డు చేరుకోలేవు. చేసేదిలేక కుందేళ్లన్నీ కాలువ చుట్టూ ఉన్న గట్టుపై నడక ప్రారంభించాయి.



ఈ గుంపులో ఓ తుంటరి కుందేలు ఉంది. దానికి ఆ కాలువలో ఈదుతున్న ఓ పెద్ద బాతు కనిపించింది. ఏదో ఆలోచన వచ్చినదానిలా 'మీరు వెళ్ళండి, నేను తరువాత వస్తాను' అంది.

'ఎలాంటి ఆకతాయి పనులూ చేయకుండా బుద్ధిగా మాతో వచ్చేయ్' అని దీని సంగతి తెలిసిన ఓ ముసలి కుందేలు మందలించింది.

దాని మాటల్ని పట్టించుకోలేదు. ఈ ఆకతాయి. మిగతా కుందేళ్లన్నీ వెళ్లిపోయాయి.

'ఓయ్ బాతు మామా... నిన్నే... నువ్వు చాలా అందంగా ఉన్నావోయ్! నీటిలో భలేగా ఈదుతున్నావే!' కాలువ మధ్యలో ఉన్న బాతుకి వినిపించేలా అందికుందేలు.

ఆ మాటలకు మురిసిపోయిన బాతు 'నిజంగానా..... అంత అందంగా ఉన్నానా' అంటూ ఒడ్డుకు వచ్చేసింది.

'ఈ రోజు నుంచి మనం స్నేహితులం. నీకు ఏ సహాయం కావాలన్నా నాతో చెప్పు' అంది బాతు.

'అయితే.... నేను ఈ కాలువ దాటి అవతలి ఒడ్డుకు వెళ్లాలి. చుట్టూ తిరిగి వెళదామంటే కాళ్లు నొప్పులాయె! మరి నీ వీపు మీద నన్ను కూర్చో బెట్టుకుని అవతలికి తీసుకెళతావా?' అని అడిగింది కుందేలు.

'ఓ..... అదెంత పని' కుందేలును వీపుపై ఎక్కించుకుంది బాతు.

'మావాళ్లందరికంటే నేనే ముందుగా అవతలి ఒడ్డుకు చేరుకుంటాను. నాతెలివితేటలతో అందరినీ ఆశ్చర్యపరుస్తా' అని లోలోపల అనుకుంది కుందేలు.

ఈదుతున్న బాతుకు నీటి మధ్యలో ఓ పెద్దకప్ప ఎదురైంది. అది చెంగున ఎగిరి బాతుపై దూకింది. కంగారుపడ్డ బాతు తన వీపుపై కుందేలున్న సంగతి మర్చిపోయి టవటపా రెక్కలాడించింది. అంతే.... పట్టుతప్పిన కుందేలు నీటిలో పడిపోయింది. బాతు దీన్ని పట్టించుకో కుండా తుర్రున పారిపోయింది.

'రక్షించండి.... రక్షించండి....' అని కుందేలు ఎంత అరిచినా ప్రయోజనం లేకపోయింది. నీటిలో మునుగుతూ తేలుతూ కష్టపడి ఎలాగో అవతలి ఒడ్డుకు చేరుకుంది.

కాసేపటికి మిగతా కుందేళ్లన్నీ వచ్చి ఆయాసపడుతూ కాలువ ఒడ్డున పడివున్న ఈ ఆకతాయిని చూశాయి.

'ఏమైంది?....' అని అడిగాయి.

'మీకంటే ముందుగా ఇవతలి ఒడ్డుకు వచ్చి ఆశ్చర్యపరుద్దామని అనుకున్నాను. ఆ బాతు సహాయం కోరాను. కాని అది నన్ను నీటి మధ్యలో పడేసింది'..... నీరసంగా చెప్పింది ఆ ఆకతాయి కుందేలు.

'ఏ పన్నైనా చేసేముందు కాసేపు ఆలోచించి మొదలు పెట్టాలి. లాభనష్టాలేంటో అంచనా వేసుకోవాలి. పెద్దలు చెప్పింది వినకుండా ఆకతాయిగా నిర్ణయాలు తీసుకుంటే ఇదిగో ఇలానే అవుతుంది'.... అని ముసలి కుందేలు చీవాట్లు పెట్టింది.

ఆ రోజు నుంచి ఏ పనిచేసినా ఒకటికి నాలుగుసార్లు ఆలోచించి చేయడం మొదలుపెట్టింది కుందేలు. చూసారా బాలూ... అందుకే మనం ఏ పని చేసినా బాగా ఆలోచించి చేయాలి.



మనగలుగుతాయన్న మాట. దీన్నే డార్విన్ 'ప్రకృతి వరణం' (నేచురల్ సెలక్షన్) అన్నాడు. అంటే ప్రకృతి 'ఉత్తమమైన' లక్షణాలు గల జీవులను ఉంచుతుంది, మిగిలిన వాటిని అంతమొందిస్తుంది. ఈ ఉత్తమ లక్షణాలు తరతరాలకు పయనించడమే కాదు, తరానికి తరానికి మరింత మెరుగవుతాయి. దాంతో ఆ ప్రకృతి పరిస్థితులకు తగ్గ జీవులు ప్రకృతికి అనుగుణంగా మార్పులు చెందుతూ అభివృద్ధి చెందుతాయి. ఈ క్రమంలో ప్రకృతే అనేక రకాల జాతుల జీవుల ఆవిర్భావానికి కారణమవుతుంది అని డార్విన్ అనేక ఉదాహరణలతో నిరూపించాడు. ఉదాహరణకు: జిరాఫీలకు పొడవైన మెడ ఉంటుంది. కాని జిరాఫీ పూర్వీకపు జీవుల మెడలు గుర్రానికి ఉన్నట్లు పొట్టిగానే ఉండేవి. ఈ జంతువులు చెట్ల ఆకులు తిని బ్రతికేవి. కాని వీటి సంఖ్య పెరుగుతున్న కొద్దీ పరిసరాల్లోని చెట్ల ఆకులు తినడంతో ఆకులకు కరువు వచ్చింది. దాంతో పై కొమ్మలకు ఉన్న ఆకులు తినాల్సి వచ్చింది. అలా ఆహారం కోసం పోటీ వచ్చినప్పుడు కాస్త పొడవైన మెడలున్న జంతువులకు ఎక్కువ ఆకులు అభిస్తాయి. అంటే అవి ఎక్కుగా జీవించడానికి ఆస్కారముంటుంది. మెడ కాస్త పొట్టిగా ఉన్న జంతువులు ఎక్కువ బ్రతకడానికి ఆస్కారం ఉండదు. తరువాతి తరం వచ్చే సరికి మరింత పొడవైన మెడలున్న జీవులే ఎక్కువ బ్రతుకుతాయి, పొట్టి మెడలున్నవి చనిపోతాయి. ఇలా తరాలు మారే కొద్దీ ఆకుల లభ్యత పరిమితమైపోయిన 'ఆ పరిసరాల్లో' పొడవు మెడగల జంతువులే మిగులుతాయి. అంటే కొన్ని తరాలు గడిచే సరికి పొట్టి మెడలున్న జాతుల జంతువులనుండి పొడవు మెడలున్న జిరాఫీ జాతి ఆవిర్భవించిందన్న మాట. బొరియల్లో దూరే పాములకు కాళ్లులేకుండా, పొడవుగా మారడం, పక్షులకు చేతుల స్థానంలో రెక్కలు రావడం వంటి మార్పులన్నీ ఈ విధంగా 'ప్రకృతి వరణం' (నేచురల్ సెలక్షన్) వల్లనే జరిగిందని డార్విన్ చెప్పాడు. ఈ విధంగా 'జాతుల ఆవిర్భావం' గురించి డార్విన్ చాలా సరళంగా వివరించాడు. ప్రకృతితో సాంగత్యంవల్ల ఒకజాతి జీవులనుండి మరోజాతి, ప్రాథమిక జాతులనుండి ఉన్నత జాతులు ఆవిర్భవిస్తాయని తను జరిపిన పరిశోధనలద్వారా డార్విన్ చాలా చక్కగా నిరూపించాడు. డార్విన్ తరువాతి కాలంలో అభివృద్ధి చెందిన సైన్సు అంతా డార్విన్ పరిణామ వాదం నిజమని నిరూపిస్తోంది. జీవశాస్త్రం, శిలాజశాస్త్రం, భూగోళశాస్త్రం, పిండశాస్త్రం, మానవ విజ్ఞాన శాస్త్రం..... ఒకటేమిటి ఆధునిక సైన్సులోని అన్ని శాఖలూ మార్పిజాన్ని సమర్థిస్తున్నట్లే డార్వినిజాన్ని కూడా సమర్థిస్తున్నాయి.

డార్విన్ తన పరిశోధనా గ్రంథంలో జీవులు ఎలా పుట్టాయో చెప్పలేదు. మనిషి ఎలా పుట్టాడో కూడా చెప్పలేదు. మతగ్రంథాల్లో చెప్పినదే వేదం అనుకునేవారి సంఖ్య నాడు శాస్త్ర ప్రపంచంలో చాలా ఎక్కువ. 'దేవుడు సృష్టించి, నడుపుతున్నాడు' అనే తమ నమ్మకాలు ఒక్కసారిగా వమ్మయితే వచ్చే విపరిణామాలనుండి తప్పుకుని తన సిద్ధాంతాన్ని ప్రజల్లోకి తీసుకుపోడానికే ఆయన ఈ విధంగా వ్యూహాత్మకంగా వ్యవహరించాడు. ఆ విషయం ఆయనే చెప్పాడు. అందుకే ఆయన 1871లోగాని (అప్పటికే డార్వినిజం బాగా ప్రాచుర్యం పొందింది. ఆమోదించబడింది.) 'మానవుని ఆవిర్భావం' గురించిన గ్రంథం వెలువరించలేదు.

అయితే విచిత్రమేమంటే, డార్వినిజం ఎంతగా నిర్వివాదంగా రుజువవుతోందో దాన్ని వ్యతిరేకించేవారు అంతగా మళ్ళీ మళ్ళీ దానిపై దాడులు చేస్తూనే ఉన్నారు. డార్విన్ తన సిద్ధాంత గ్రంథాన్ని ప్రవేశపెట్టినప్పుడు దానిపై సాగిన చర్చ, దానిచూట్టూ నడిచిన వివాదం అంతా ఇంతా కాదు. అయితే తరువాత కాలంలో సాగిన విస్తృతమైన పరిశోధనలూ, ప్రజానీకంలో అవి సృష్టించిన శాస్త్రీయ ధోరణీ డార్విన్ వ్యతిరేకుల నోళ్లు మూయించింది. చివరికి శాస్త్ర ప్రపంచం డార్వినిజాన్ని పూర్తిగా అంగీకరించింది. పాఠ్యగ్రంథాలు సృష్టివాదాన్ని విడనాడి పరిణామ వాదాన్ని బోధించడం ప్రారంభించాయి. సృష్టివాదం తప్పని తేలినా చర్చ మాత్రం దాన్నే పట్టుకుంది. అయితే కొన్నాళ్లకు శాస్త్ర రీత్యా డార్వినిజాన్ని సవాలు చేయడం మానేసింది. 1925లో 'సృష్టివాదం-పరిణామవాదం' మధ్య లడాయిని శాశ్వతంగా నిలిపేస్తున్నట్లు ప్రకటించారు. కాని సృష్టివాదం మతంతోనూ, మతం పరిపాలకులతోనూ లింకుపెట్టుకుని ఉన్నంత కాలం ఆ వాదం పూర్తిగా అంతమైపోదుగదా! సమాజిక చింతనలో సంక్షోభం వచ్చిన ప్రతిసారి పాలకులు 'సృష్టి వాదాన్ని' మళ్ళీ మళ్ళీ ముందుకు తెస్తూనే ఉన్నారు. అమెరికాలో 1980వ దశకంలో ఈ వాదం ముందుకొచ్చి పరిణామవాదం చెల్లనేరదు అనే చర్చను తెచ్చింది. పదేళ్ల పాటు దాదాపు అమెరికన్ పత్రికల్లో 'పరిణామవాదం-సృష్టివాదం' మధ్య ఘర్షణ విపరీతంగా సాగింది. మళ్ళీ జార్జి బుష్ హయాంలో ఇటువంటి చర్చ సాగింది. అయితే ఈసారి సృష్టివాదులు "విజ్ఞానవంతమైన సృష్టి" (ఇంటిలిజెంట్ క్రియేషన్) అనే కొత్త సూత్రీకరణతో పరిణామవాదంపై ఈ దాడి ఎక్కుపెట్టారు. యూనివర్సిటీల్లోనూ, పాఠశాలల్లోనూ, పరిశోధనా సంస్థల్లోనూ, న్యాయస్థానాల్లోనూ, చివరికి అధికార కారిడార్లలో కూడా ఈ ఘర్షణ వేడిగా వాడిగా జరిగింది. జార్జిబుష్ స్వయంగా సృష్టివాదానికి మద్దతుగా యుద్ధంలోకి దిగారంటేనే ఈ యుద్ధం ఏ మోతాదులో సాగిందో అర్థం చేసుకోవచ్చు. అమెరికాలో మాత్రమే కాదు, మన దేశంలో కూడా మతవాదులు, ఛాందసవాదులు మళ్ళీ సృష్టివాదాన్ని అనేక రూపాల్లో ముందుకు తెస్తున్నారు.

చార్లెస్ డార్విన్ ప్రతిపాదించిన 'జీవుల పుట్టుక' సిద్ధాంతం కేవలం ఒక పరిశోధనా గ్రంథం మాత్రమే కాదు. అదో ఆలోచనా విధానం. కొత్త, శాస్త్రీయమైన ఆలోచనా విధానం. డార్వినిజాన్ని ప్రచారం చేయడం అంటే శాస్త్రీయ ఆలోచనా విధానాన్ని ప్రచారం చేయడమే. అందువల్ల అన్ని రంగాల్లో అభ్యుదయ నిరోధక భావజాలం పెరిగిపోతున్న ఈ తరుణంలో డార్వినిజాన్ని తద్వారా శాస్త్రీయ ఆలోచనా విధానాన్ని ప్రచారం చేయడం ప్రజాభ్యుదయాన్ని కోరుకునే సంస్థల లక్ష్యంలో ఒకటిగా ఉండాలి.

- ఎస్. వెంకట్రావు

A large group of women, dressed in traditional Indian attire, are gathered in a city street, holding protest signs. The signs demand the removal of SC, ST, and OBC quotas in government jobs and education. The women are standing in front of a building with signs for 'Airtel' and 'Pattana'. The scene is set in a busy urban area with other buildings and people visible in the background.




గ్రామ సేవకుల వేతనం రు. 4000, డి.ఎ. రు. 50 నుంచి రు. 100 లకు పెంచాలని

2009 జనవరి 31 నుంచి

4వ తరగతి ఉద్యోగులూ గుర్తించాలని రిమూండ్ చేస్తూ

విరవభక్త విరాహం భక్తులు

ఆంధ్రప్రదేశ్ గ్రామ సేవకుల సంఘం, రాష్ట్రకమిటీ. లి.నెం.59/86





మనసు ఫౌండేషన్
పుస్తకాల పరిశీలనాపట్టిక

పుస్తకం పంఖ్య	KLVOIAY21
పుస్తకం పేరు	అర్థశాస్త్రం లాండ్
కారణం	25/8/23
మొదట అర్థం	yes
వెనుక అర్థం	yes
మొత్తం పేజీలు	37
పెద్ద పైకా పేజీలు	No
భాగం పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
పూర్వం చేసినది	Nandini
వర్ణం చేసినది	AMRUTHA
పేజీలు పరిశీలించినది	
లైండింగు చేసినది	
ప్యాకింగు చేసినది	
పూర్వం చేయబడినది	
తప్పులు	No
పరిస్థితి	good